

ಕವನಾಂ ದಾಕೆ

ಲೋರೆನ್ಸ್ ಡಿ'ಸೋಜಾ, ಕಾಸ್ತಿಯಾ



2882
P → KON
LAW

ಪುನವ್ ಪ್ರಕಾಶನಾಚಿಂ 115-ವೆಂ ಪುಸ್ತಕ್

002882
L-1303-1200 (Kon-5)

ಕವನಾಂ ದಾಳೊ

(ಕವಿತಾಂ, ಚುಟುಕಾಂಚೊ ಘೊಸ್)

ಕವಿ: ಲೊರೆನ್ಸ್ ಡಿಸೋಜಾ, ಕಾಸ್ಸಿಯಾ

2882
P → KON
LAN

ಪ್ರಕಾಶಕ್:

ಪುನವ್ ಪ್ರಕಾಶನ್

‘ವೈಭವ್’, ವಾಮಂಜೂರ್ ಇಗರ್ಜೆ ಪಾಮ್ಪಾರ್,

ಮಂಘುರ್ 575 028.

ದಸೆಂಬರ್ 6, 2009

ಮೊಲ್ : ರುಪಯ್ 60/-

'KAVANAM DALLO' An Anthology of Konkani poems in Kannada Script by **Lawrence D'Souza** and published by Clara Lobo for Punov Publications, 'Vybhav', Opp. Vamanjoor Church, Mangalore 575 028.

© Author 2009

First Print: 2009

Price: Rs 60/-

ಮುಖ್ಯ ಚಿತ್ರ : ಪಿಂಚೊ, ವಾಮಂಜೂರ್

2882
P → KON
L ALO

Published by:

PUNOV PUBLICATIONS


'VYBHAV',

Opp. Vamanjoor Church,

Vamanjoor, Mangalore 575 028.

PRINTED AT VIKAS PRINTERS, MANGALORE

ಲೊರೆನ್ಸ್ ಡಿಸೋಜಾಚ್ಯಾ ಕಾಳ್ಜಾಂತ್ಲೆ ಕೊಂಕ್ಣಿ ಸಳ್ಳೆ....



ಕೊಂಕ್ಣಿ ಭಾಶೆಚ್ಯಾ ವಿಶಾಲ್ ಕ್ಷೇತ್ರಾಂತ್ ನಿಸ್ವಾರ್ಥ್, ಕಿಂಚಿತ್ ಆನಿ ಅಪಾರ್ ಸೆವಾ ದಿಲ್ಲಿಂ ಕೊಂಕ್ಣಿ ಮಾಯೆಚಿಂ ಭುರ್ಗಿಂ ಸಬಾರ್ ಆಸಾತ್. ಎಕಾ ತೆಂಪಾರ್ ಕೊಂಕ್ಣಿ ಭಾಸ್ ಲಾಚಾರ್ ಆನಿ ಭಿರ್ಮೊತಿಚ್ಯೆ ಸ್ಥಿತರ್ ಆಸ್‌ಲ್ಲಿ. ಪುಣ್ ವೆಳಾ-ಕಾಳಾರ್ ತಿಚ್ಯಾ ಸುಪುತ್ರಾಂನಿ ತಾಂಚ್ಯಾ ನಿಸ್ವಾರ್ಥಿ ವಾವ್ರಾ ನಿಮ್ಮಿಂ ತಿಕಾ ನವೊ ಜೀವ್ ದಿಲೊ. ಕೊಂಕ್ಣಿಚೆಂ ಬೊಂದರ್ ಊಂಚ್ ಉಭಯ್ಲೆಂ ಆನಿ ತಿಚ್ಯಾ ಮುಕುಟಾಕ್ ಸಬಾರ್ ಧಿಕಾಂ ಬಸಯ್ಲಿಂ. ಸಮಾ ಪಳೆಲ್ಯಾರ್

ಕೊಂಕ್ಣಿಕ್ ಹೊ ಸುಗ್ಗಿಚೊ ಕಾಳ್ ಮ್ಹಣ್ಣೆತ್‌ಗಾಯ್?

ಕೊಂಕ್ಣಿ ಖಾತಿರ್ ವಾವ್ರ್ ಕೆಲ್ಲ್ಯಾಂ ಪಯ್ಲಿ ಕಾಸ್ಸಿಯಾಗಾರಾಂನಿ ಖರೆಂಚ್ ಜಾವ್ನ್ ಪ್ರಸಿದ್ಧಿ ಜೊಡ್ಲ್ಯಾ ಮ್ಹಳ್ಯಾರ್ ಕೊಣೆಂಯ್ ವಿಜ್ಞೆತ್ ಜಾವ್ನ್ ನಾಕಾರ್ ಬೊಟ್ ಚಡಂವ್ಚಿ ಗರ್ಜ್ ನಾ! ಕೊಂಕ್ಣಿಚ್ಯಾ ಎಕಾ ನ್ಹಯ್ ಎಕಾ ಕ್ಷೇತ್ರಾಂತ್ ತಾಣೆಂ ನಾಂವ್ ಹಾಡ್ಲಾಂ ತೆಂ ಸತ್. ಸಂಗೀತ್‌ಗಾರ್ ಚೆರೊಮ್ ಸೊಚ್ ಕಾಸ್ಸಿಯಾಂತ್ ಜಲ್ಲೊನ್ ಬೊಂಬಯ್ತ್ ನಾಂವಾಡ್ಲಿಕ್ ಜಾಲೊ. ಆಪ್ಲೆಂಚ್ ಬರಯಿಲ್ಲ್ಯಾ ಪದಾಂಕ್ ತಾಳೆ ಬಸವ್ನ್ ಬೊಂಬಯ್ಲ್ಯಾ ರಂಗ್‌ಮಂಚಾಚೆರ್ ಆಪ್ಲೆಚ್ ವಿಶಿಷ್ಟ್ ಶೈಲಿನ್ ತಾಣೆ ತಿಂ ಗಾಯ್ಲಿಂ. ತಾಚಿಂ ಪದಾಂ ಆಯ್ಕಾಲ್ಲೊ ಲೋಕ್ 'ವನ್ಸ್ ಮೋರ್' ಮ್ಹಣೊನ್ ಬೊಂಬಾಯ್ನ್ ತಾಕಾ ಉತ್ತೇಜನ್ ದಿತಾಲೊ! ನಾಂವಾಡ್ಲಿಕ್ ನಾಟಕ್‌ಗಾರ್ ಫ್ರೆಡ್ಲಿ ಫೆರ್ನಾಂಡ್ ಆನಿ ಜೊಕಿಮ್ ಪಿಂಚೊ ಆಮ್ಚೆಚ್ ಕಾಸ್ಸಿಯಾಗಾರ್! ಡೊನ್ ಬೊಸ್ಕೊ ಹೊಲಾಂತ್ ತಾಂಚೆಂ ನಟನ್ ಪಳೆಂವ್ಕ್ ಲೋಕ್ ಅತ್ರಗ್ತಾಲೊ. ಸಾಹಿತ್ಯ್ ಕ್ಷೇತ್ರಾಂತ್ ನಿಸ್ವಾರ್ಥಿ ಆನಿ ಅಪಾರ್ ಸೆವಾ ಕೆಲ್ಲೊ ಡೊಲ್ಫಿ ಲೋಬ್ ಕಾಸ್ಸಿಯಾಗಾರ್‌ಚ್. ಆತಾಂ ತಾಚಿ ವಸ್ತಿ ವಾಮಂಜೂರಾಂತ್ ತರೀ 'ಡೊಲ್ಫಿ ಕಾಸ್ಸಿಯಾ' ನಾಂವಾನ್‌ಚ್ ಲೊಕಾಕ್ ತೊ ವಳ್ಳಿಚೊ. 'ಮಿತ್', 'ಝೆಲೊ', 'ಕುರೊವ್'-ಹ್ಯಾ ತೀನ್ ಪತ್ರಾಂಚೊ ಎಕಾಚ್ ಕಾಳಾಕ್ ಸಂಪಾದಕ್ ಜಾವ್ನ್ ತೊ ಖರೆಂಚ್ ಕೊಂಕ್ಣಿ ಖಾತಿರ್ ವಾವುರ್ದೊ. ಕಷ್ಟ್ ಆನಿ ನಷ್ಟ್ ಮ್ಹಳ್ಳೆಂ ತಾಣೆ ಲೆಕ್ಲೆಂ ನಾ; ಕನ್ನಡ ಕಾಣಿಯೆಂತ್ಲ್ಯಾ ಬೇತಾಳ ಪರಿಂ ಕೊಂಕ್ಣಿಚಿ ಪಾಟ್ ತಾಣೆ ಸೊಡ್ಲಿ ನಾ! ಆಪ್ಲ್ಯಾ 'ಪುನವ್ ಪ್ರಕಾಶನ್' ದ್ವಾರಿಂ 116 ಪುಸ್ತಕಾಂ ಕೊಂಕ್ಣಿ ಲೊಕಾಕ್ ಅರ್ಪುಂಚ್ಯಾಂತ್ ತಾಚೊ ವಾವ್ರ್ ಹಿಮಾಲಯಾ ತೆದೊ! ತಾಚಿ ಪತಿಣ್ ಕ್ಲಾರಾ ಹ್ಯಾ ಪುನವ್ ಪ್ರಕಾಶನಾಚಿ ಸಂಚಾಲಕಿ. ಆನಿ ತಿವೀ ಕಾಸ್ಸಿಯಾಚಿಚ್! ಜಾವ್ಣೆತ್ ಹಾಂಚಿ ಜೊಡಿ! ಯಶಸ್ವಿ ಜಾಂವ್ಪಿತ್ ಕೊಂಕ್ಣಿ ಖಾತಿರ್ ಹಾಂಚೊ ಘಡಾಮೊಡಿ!

ಕೊಂಕ್ಣಿ ಖಾತಿರ್ ವಾವ್ರ್ ಕೆಲ್ಲೆ ಆಸಾತ್: ರೋನ್ ರೋಚ್ ಕಾಸ್ಸಿಯಾ, ಜೋಕರ್ ಕಾಸ್ಸಿಯಾ, ವಿಸ್ತಿ ಮೆಂಡೊನ್ಯಾ (ವಿಮೆಕಾ), ರಂಗ್‌ಮಂಚ್ ನಟ್ ದೆವಾದಿನ್ ರುಜಾರ್ ಸೊಚ್, ತಾಚೊ ಭಾವ್ ಲೊರಿ ಸೊಚ್ ಕಾಸ್ಸಿಯಾ ಆನಿ ವಿಶೇಷ್ ಜಾವ್ನ್ ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಸಿಯಾ.

ಕಾಸ್ಸಿಯಾಚ್ಯಾ ಹಾಂಕಾಂ ಸಕ್ಡಾಂಕ್ ಏಕ್ ವಿಶಿಷ್ಟ್ ಸವಯ್ ಮ್ಹಳ್ಯಾರ್ ನಾಂವಾ ಉಪ್ರಾಂತ್ 'ಕಾಸ್ಸಿಯಾ' ಮ್ಹಣ್ ಶಿಮ್ಪಿ ಕುಡ್ಪಂಚಿ! ಕಾಸ್ಸಿಯಾಚೊ ತಿತ್ಲೊಯ್ ಮೋಗ್! ಕಾಣಿಯೊ ಬರಂವ್ಚ್ಯಾತ್ ರೋನ್ ರೋಚಾಚೊ ಉಕಲ್ಲೊ ಹಾತ್. ಜೋಕರ್ ಕಾಸ್ಸಿಯಾಚಿಂ ಲೇಖನಾಂ ವಿಚಾರ್‌ಭರಿತ್. ವಿಸ್ತೀರ್ಣ ಕವನಾಂ ಮನಾಂತ್ ಉರ್ಟೆ ತಸಲಿಂ, ಕಾಳ್ಜಾಕ್ ಲಾಗ್ಚೆ ತಸಲಿಂ. ಪ್ರಾಸ್ ಫಾಲ್ಸ್ ಕವನಾಂ ರಚುಂಕ್ ತಾಕಾ ಕಸಲೆಚ್ ತ್ರಾಸ್ ಭಗಾನಾಂತ್! ಫ್ರಾನ್ಸಿಸ್ ಫೆರ್ನಾಂಡಿಸಾನ್ ನಾಟಕ್ ಕಲೆಂತ್ ತಶೆಂಚ್ ರಂಗಮಂಚಾರ್ ನವಾಲಾಂಚ್ ಕರ್ನ್ ದಾಖಯ್ಲಾಂತ್. ತಾಚ್ಯಾ ನಾಟಕಾಂಕ್ ವ್ಹೆಚ್ಯಾ ಆದಿಂ ಕುಸಾಳಾಂಕ್ ಇನ್ನೂರ್ ಕರ್ನ್ ವ್ಹೆಚಾಜಾಯ್ ಪಡ್ತಾ. ಹಾಸೊನ್ ದಾಡಾಮಾಂ ದುಕ್ಕಿಯ್ ಆಸಾತ್ ದೆಕುನ್.... ಚತ್ರಾಯ್!!

ಶ್ರೀ ಲೋರೆನ್ಸ್ ಡಿಸೋಜಾಕ್ (ಆಮ್ಕಾಂ 'ಲೊರಿ') ಕೊಂಕ್ಣಿ ಬರಂವ್ಕ್ ಭಾರಿಚ್ ಉರ್ಬಾ. ತಾಚಿಂ ಕವನಾಂ, ಚುಟುಕಾಂ ವಾಚುಂಕ್ ಆಮ್ಕಾಂ ಉರ್ಬಾ. ಕಾಮಾ ಥಾವ್ನ್ ತೊ ನಿವೃತ್ತ ಜಾಲಾ ತರೀ ಕೊಂಕ್ಣಿಚ್ಯಾ ಸಳ್ಳಳ್ಳಾ ಥಾವ್ನ್ ನಿವೃತ್ತ ಜಾಂವ್ಕ್ ನಾ. ಮನಿಸ್ ಭಾರಿಚ್ ಸಾದೊ. ತಾಚ್ಯಾ ಕವನಾಂನಿ ಗುಂಡಾಯ್ ಆಸಾ, ಅರ್ಥ್ ಆಸಾ, ಸತ್ ಆಸಾ, ಸಾದೆಂಪಣ್ ಆಸಾ, ಸೊಭಾಯ್ ಆಸಾ, ವಿಶಿಷ್ಟತಾ ಆಸಾ. ತಾಣೆ ಹ್ಯಾ ಉಪ್ರಾಂತ್ ದೀಸ್‌ಭರ್ ಬರಂವ್ಚ್ಯಾಂತ್ ಖರ್ಚಿಜಾಯ್ ಆನಿ ಕೊಂಕ್ಣಿ ಲೊಕಾಕ್ ತವಳ್ತವಳ್ ರುಚಿಕ್ ಬರ್ಪಾಚಿಂ ಜೆವ್ಣಾಂ ವಾಡಿಜಾಯ್ ಮ್ಹಳ್ಳಿ ಮ್ಹಜಿ ಆಶಾ ಆನಿ ಒತ್ತಾಯ್.

ಕೊಂಕ್ಣಿ ಅಭಿಮಾನಿನಿ ಲೊರಿಚೆಂ ಹೆಂ 'ಕವನಾಂ ದಾಳಿ' ಪುಸ್ತಕ್ ಖಂಡಿತ್ ಜಾವ್ನ್ ಮೊಲಾಕ್ ಘೆಜಾಯ್ ಆನಿ ವಾಚುನ್ ದಾಧೊಶಿ ಜಾವ್ನ್ ತಾಚಿ ಪಾಟ್ ಥಾಪ್ಪಿಜಾಯ್, ಅಶಿ ಮ್ಹಜಿ ಅಪೇಕ್ಷಾ. ಲೊರಿ ಥಾವ್ನ್ ದುಸ್ರೆಂ ಪುಸ್ತಕ್ ವೆಗಿಂಚ್ ಆಮ್ಚ್ಯಾ ಹಾತಾಂಕ್ ಪಾವೊಂದಿ.

ಜೈ ಕೊಂಕಣಿ.

'ಹೆಪ್ಪಿ ಹೌಸ್',


ಶಾಂತಿನಗರ್ ಚವ್ತೊ ಆಡ್ ರಸ್ತೊ,

ಚೆಪ್ಪು, ಮಂಗ್ಳುರ್ 575 002.

- ಜೊನೆಲ್, ಕಾಸ್ಸಿಯಾ

ಸರ್ವ್ ಬರೆಂ ಮಾಗ್ತಾಂ

ಮೋಗಾಚ್ಯಾ ಕೊಂಕ್ಣಿ ಅಭಿಮಾನಿ,



‘ಲೋರೆನ್ಸ್ ಡಿಸೋಜಾ ಕಾಸ್ಸಿಯಾ’ ಮ್ಹಜ್ಯಾ ಮೋಗಾಚೊ ‘ಲೋರಿ.’ ಲ್ಹಾನ್ ಥಾವ್ನ್ ಆಮಿ ಸಾಂಗಾತಿ. ಹಾಂವ್ ರಂಗ್ ಸಾರ್ವ್ ರಂಗ್‌ಮಂಚಾರ್ ನಾಚ್ತಾನಾ ಲೋರಿ ಪದಾಂ, ಕವನಾಂ, ಉಪ್ರಾಂತ್ ನಾಟಕ್ ಬರಂವ್ಕ್ ಲಾಗ್ತೊ. ಕಸಲೆಂಚ್ ಘಮಂಡ್ ನಾತ್‌ಲ್ಲೊ ನಿಗರ್ವಿ ಲೇಖಕ್ ಹೊ. ಆಪುಣ್ ಖುದ್ ನಾಟಕ್ ಬರಯ್ಲಾರ್ ತರೀ ಮ್ಹಜ್ಯೆ ತಸಲ್ಯಾ ನಾಟಕ್ ಬರಯ್ಲಾರ್ ಆನಿ ಕಲಾಕಾರಾಂ ಥಂಯ್ ಕುಸ್ಕುಟ್ ‘ಹಮ್ಮ’ ಯಾ ಮೊಸೊರ್ ದಾಖಯ್ತಾತ್‌ಲ್ಲೊ

ಸಾದೊ ವ್ಯಕ್ತಿ. ಆಚ್ ತಾಚೆಂ ಹೆಂ ಕವನಾಂ ಪುಸ್ತಕ್ ಪ್ರಕಟೆ ಜಾತಾನಾ ನಿಜಾಯ್ಕಿ ಮ್ಹಾಕಾ ವ್ಹರೊ ಸಂತೊಸ್ ಭಗ್ತಾ. ಕೊಂಕ್ಣಿ ನಾಟಕ್ ಆನಿ ಸಾಹಿತ್ಯ ಕ್ಷೇತ್ರಾಂತ್ ಲೋರಿಚೆಂ ನಾಂವ್ ಹ್ಯಾ ದ್ವಾರಿಂ ಅಮರ್ ಉರ್ದಲೆಂ.

ಹ್ಯಾಚ್ ವೆಳಾರ್ ಆಮ್ಚೆ ಸಂಗಿಂ ರಂಗ್‌ಮಂಚಾರ್ ತಶೆಂಚ್ ಕೊಂಕ್ಣಿ ಪತ್ರಾಂನಿ ನಾಂವಾಡ್ಲೆ ಸಬಾರ್ ಕಾಸ್ಸಿಯಾಗಾರ್ ಮ್ಹಾಕಾ ಉಡಾಸಾಕ್ ಯೆತಾತ್. ಎಕ್ಲ್ಯಾಚೆಂ ನಾಂವ್ ಕಾಡ್ನ್ ಆನ್ಯೆಕ್ಲ್ಯಾಚೆಂ ನಾಂವ್ ಫರಾಮಸೆನ್ ಚುಕೊನ್ ಗೆಲೆಂ ತರ್ ತ್ಯಾ ಮ್ಹಜ್ಯಾ ಮಿತ್ರಾಕ್ ಹಾಂವೆ ಕಳಿತ್ ನಾಸ್ತಾಂ ದುಖಿಯಿಲ್ಲೆ ಬರಿಂ ಜಾತಲೆಂ. ದೆಕುನ್ ಕೊಣಾಚೆಂಯ್ ನಾಂವ್ ಕಾಡಿನಾಸ್ತಾಂ, ಮ್ಹಜ್ಯಾ ಕಾಳ್ಜಾಂತ್ಲೊ ಹರೈಕ್ಲ್ಯಾಚೊ ಜಾಗೊ ತಸೊಚ್ ಥಿರ್ ದವರುನ್ ವಂದನ್ ಕರ್ತಾಂ.

ಕಾಸ್ಸಿಯಾಂತ್ಲಿ ಸಾಂ ರಿತಾ ಮ್ಹಾಕಾ ಮಾರ್ಗದರ್ಶಕ್, ವಿಘ್ನ ವಿನಾಶಕ್ ಆನಿ ಕಲಾ ಕ್ಷೇತ್ರಾಂತ್ ಹರೈಕ್ ಘಡ್ಯೆ ಮ್ಹಾಕಾ ರಕ್ಷಣ್ ದಿಂವ್ಚಿ ಮೋಗಾಳ್ ಮಾತಾ. ತಿಚ್ಯಾ ಪಾಯಾಂಥಳಾ ಮ್ಹಜಿ ಕಲಾ ಹಾಂವೆ ಕೆದಾಳಾಗೀ ಅರ್ಪಣ್ ಕೆಲ್ಯಾ. ತ್ಯಾಚ್ ದೆಕುನ್ ಹಾಂವ್ ಆಜೂನ್ ರಂಗ್‌ಮಂಚಾರ್ ಖಿಳ್ತಾತ್ ನಾಸ್ತಾಂ ವಾವುನ್ ಆಸಾಂ.

ಹ್ಯಾ ಪುಸ್ತಕಾಕ್ ಜಡಾಯೆಚೆಂ ಪ್ರಸ್ತಾವನ್ ಲಿಖ್‌ಲ್ಲೊ ಶ್ರೀ ಜೊನೆಲ್ ಕಾಸ್ಸಿಯಾ ಫಕತ್ ಏಕೆ ಕವಿ ಮಾತ್ ನ್ಹಯ್ ಉತ್ತೀಮ್ ನಾಟಕಿಸ್ತ್ ಆನಿ ಲೇಖಕಿಯೀ ಜಾವ್ನಾಸಾ. ಹಾಚೆಂಯ್ ಬರೆಂಚ್ ಜಾಂವ್. ಹೆಂ ಪುಸ್ತಕ್ ಪ್ರಕಾಶಿತ್ ಕೆಲ್ಲೆಂ ಪುನವ್ ಪ್ರಕಾಶನ್ ಕಾಸ್ಸಿಯಾಗಾರಾಚೆಂಚ್ ಜಾವ್ನಾಸಾ. ಯೆದೊಳ್ಚ್ಯಾ ದಾಖ್ಲ್ಯಾಂ ಪ್ರಕಾರ್, ಆಖ್ಯಾ ಸಂಸಾರಾರ್ 117 ಕೊಂಕ್ಣಿ ಪುಸ್ತಕಾಂ ಪ್ರಕಟೆ ಕೆಲ್ಲೆಂ ಪುನವ್ ಪ್ರಕಾಶನ್ ಸೊಡ್ನ್ ದುಸ್ರೆಂ ಖಂಚೆಂಚ್ ಪ್ರಕಾಶನ್ ನಾ. ಆನಿ ಪ್ರಕಾಶಕಿ ಮಾನೆಸ್ತೀನ್ ಕ್ಲಾರಾ ಲೋಬೊ ಆಮ್ಚೆಚ್ ಕಾಸ್ಸಿಯಾಚಿ ಜಾವ್ನಾಸಾ. ಹಿ ಕೀರ್ತ್ ಆಮ್ಕಾಂ ಕಾಸ್ಸಿಯಾಗಾರಾಂಕ್ ಮೆಳ್ಳ್ಯಾ. ಹಿಕಾಯ್ ಮ್ಹಜೆ ಉಲ್ಲಾಸ್. ಹ್ಯಾ ಕವನಾಂ ಪುಸ್ತಕಾಕ್ ಕೊಂಕ್ಣಿ ಸಮಾಜಿ ಥಾವ್ನ್ ಬರೊಚ್ ಸಹಕಾರ್ ಆನಿ ನಾಂವ್ ಮೆಳೊಂ.

- ಫ್ರಾನ್ಸಿಸ್ ಫೆರ್ನಾಂಡಿಸ್, ಕಾಸ್ಸಿಯಾ

ಹಿಂ ಮ್ಹಜಿಂ ಭಗ್ತಾಂ

ಮೊಗಾಳ್ ವಾಚ್ಪಾ,

ಹೊ 'ಕವನಾಂ ದಾಳಿ' ತುಜೆ ಹಾತಿಂ ಪಾವ್ತಾನಾ ಮ್ಹಾಕಾ ವ್ಹರೊ ಸಂತೊಸ್ ಭಗ್ತಾಂ. ಮ್ಹಜೊ ಮಿತ್ರ್ ನಾಟಕಿಸ್ತ್, ಸಾಹಿತಿ, ಪತ್ರ್ಕರ್ತಾ ಶ್ರೀ ಡೊಲ್ವಿ ಕಾಸ್ಸಿಯಾನ್ ಹ್ಯಾ ಪುಸ್ತಕಾ ದ್ವಾರಿಂ ಸಬಾರ್ ತೆಂಪಾಚೆಂ ಮ್ಹಜೆಂ ಸ್ವಪಾಣ್ ಜ್ಯಾರಿ ಕೆಲಾಂ. ತಾಕಾ, ತಶೆಂಚ್ ತಾಚಿ ಪತಿಣ್ ಪುನವ್ ಪ್ರಕಾಶನಾಚಿ ಮ್ಹಾಲ್ಪಿಣ್ ಶ್ರೀಮತಿ ಕ್ಲಾರಾ ಲೋಬೊಕ್ ಹಾಂವ್ ಉಪ್ಕಾರಿ ಮನಾನ್ 'ದೇವ್ ಬರೆಂ ಕರುಂ' ಮ್ಹಣ್ತಾಂ. ಮ್ಹಜ್ಯಾ ಸುರ್ವಿಲ್ಯೆ ನಾಟಕ ಲಿಖ್ಣೆಕ್ ಭರ್ಪೂರ್ ಸಹಕಾರ್ ದೀವ್ನ್ ಉತ್ತೇಜಿತ್ ಕೆಲ್ಲ್ಯಾ 'ಯಂಗ್‌ಸ್ಟರ್ನ್ ಒಫ್ ಕಾಸ್ಸಿಯಾ' ಪಂಗಡಾಚ್ಯಾ ಆದ್ಲ್ಯಾ ಸರ್ವ್ ಸಾಂದ್ಯಾಂಚೊ ಹಾಂವ್ ಹ್ಯಾ ವೆಳಾರ್ ಉಡಾಸ್ ಕಾಡುನ್ ಉಪ್ಕಾರ್ ಭಾವುಡ್ತಾಂ.

ಹಾಂತ್ಲಿಂ ಚಡಾವತ್ ಕವನಾಂ ಆಮ್ಚೆಂ ಫಿರ್ಗಿಜ್ ಪತ್ರ್ 'ಕಾಸ್ಸಿಯಾಚೊ ಗುಲೊಬ್' ಮುಖಾಂತ್ ಉಚ್ವಾಡಾಕ್ ಯೇಂವ್ಕ್ ಸಹಕಾರ್ ತಶೆಂ ಉತ್ತೇಜನ್ ದಿಲ್ಲ್ಯಾ ಕಾಸ್ಸಿಯಾಚೊ ವಿಗಾರ್ ಬೊವ್ ಮಾನಾದಿಕಾ ವಿಶೆಂತ್ ವಿತೊರ್ ಮಿನೆಜ್ ಬಾಪಾಚೊ, ಹ್ಯಾ ಮ್ಹಜ್ಯಾ ಫುಡ್ಲದ್ ಪುಸ್ತಕಾಕ್ ಜೊಕ್ಡೆಂ ಪ್ರಸ್ತಾವನ್ ಬರಯಿಲ್ಲೊ 'ಕಾಸ್ಸಿಯಾಚೊ ಗುಲೊಬ್' ಪತ್ರಾಚೊ ಆದ್ಲ್ಯಾ ಸಂಪಾದಕ್, ಕವಿ ಶ್ರೀ ಜೊನೆಲ್ ಕಾಸ್ಸಿಯಾ ತಶೆಂಚ್ ಆಮ್ಚೆಂ ಫಿರ್ಗಿಜಿಚೊ ಆತಾಂಚೊ ಉಪಾಧ್ಯಕ್ಷ, ಕವಿ ಶ್ರೀ ವಿನೆಂಟ್ ಮೆಂಡೊನ್ಸಾ ಹಾಂಕಾಂ ಆಭಾರಿ ಜಾವ್ನಾಸಾಂ.

ಮ್ಹಜೆ ಲಿಖ್ಣೆಕ್ ಸದಾಂ ಪ್ರೋತ್ಸಾಹ್ ದೀವ್ನ್ ಮ್ಹಾಕಾ ಸಹಕರ್ಪಿಂಚಿ ಮ್ಹಜಿ ಪತಿಣ್ ಶ್ರೀಮತಿ ಲಿಝಿ, ಭುರ್ಗಿಂ: ಲೊಲಿಟಾ ಆನಿ ಲೆಸ್ವರ್, ಹಾಂಚೊ ಉಡಾಸ್ ಹಾಂವ್ ವಿಸರ್ಚೆ ತಸಲೊ ನ್ಹಯ್. ಹ್ಯಾ ಪುಸ್ತಕಾಂತ್ಲ್ಯಾ ಸಬಾರ್ ಕವನಾಂಕ್ ತಾಳೆ ಬಸವ್ನ್ 'ರೊನ್-ಲೊರೆನ್ಸ್' ಸಂಗೀತ್ ಪಂಗಡಾ ದ್ವಾರಿಂ ರಂಗ್‌ಮಾಂಚಿಯೆರ್ ಗಾಯ್ಲೊ ಮ್ಹಜೊ ಸಾಂಗಾತಿ ಖ್ಯಾತ್ ಲೇಖಕ್, ಕಾದಂಬರಿಕಾರ್ ಶ್ರೀ ರೋನ್ ರೋಚ್ ಕಾಸ್ಸಿಯಾ ಹಾಚೊ ಹಾಂವ್ ಉಪ್ಕಾರ್ ಭಾವುಡ್ತಾಂ.

ನಿಮಾಣೆ ತರೀ ಪಯ್ಲೆಂ, ಆತಾಂ ಹಜಾರ್ ಮೈಲಾಂ ಪರ್ಯ್, ಸಾಂಗೊರಾಂಚೆ ಪಲ್ಲೊಡಿ ಆಸ್ಲಾರೀ ಸದಾಂ ಮ್ಹಜೆ ಲಾಗಿಂಚ್ ಆಸ್ಲೊ ಮ್ಹಜ್ಯಾ ಕಾಳ್ಜಾ ಲಾಗಿಲೊ ಲ್ಹಾನ್‌ಪಣಾಲೊ ಸಾಂಗಾತಿ, ಫಾಮಾದ್ ನಾಟಕಿಸ್ತ್, ಬರವ್ಪಿ ಆನಿ ಕೊಮೆಡಿ ಕಿಂಗ್ ಶ್ರೀ ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಸಿಯಾ, ಹಾಣೆ ದಿಲ್ಲೊ ಸಹಕಾರ್ ಆನಿ ಉತ್ತೇಜನ್ ಭರ್ಪೂರ್. ಹಾಂವ್ ಹಾಕಾ ಸದಾಂಚ್ ಋಣಿ ಜಾವ್ನಾಸ್ತಲೊಂ.

ಹ್ಯಾ ಪುಂಜ್ಯಾಂತ್ಲಿಂ ಕವನಾಂ ತುಕಾ ರುಚ್ಚಿಂ ತರ್ ಮ್ಹಜೆಂ ಶ್ರಮ್ ಸಾರ್ಥಕ್ ಜಾಲೆಂ ಮ್ಹಣ್ ಚಿಂತಾಂ. ತಶೆಂಚ್ ತುಜಿ ಸಲಹಾ ಆನಿ ಸೂಚನಾಯ್ ಮ್ಹಾಕಾ ಅಧಿಕ್ ಧರಾನ್ ಗರ್ಜ್ ಆಸಾತ್. ದೆಕುನ್ ಹಾಂವ್ ತುಜೆ ಪ್ರತಿಕ್ರಿಯೆಕ್ ರಾಕೊನ್ ರಾವ್ತಲೊಂ.

ದೇವ್ ಬರೆಂ ಕರುಂ.

ಸೈಂಟ್ ರೀಟಾ ಇಸ್ಕೂಲಾ ಲಾಗ್ನಾರ್

ಜೆಫ್ರು ಮಾರ್ಕೆಟ್ ರಸ್ತೊ,

ಮಂಗ್ಳುರ್ 575 001.

- ಲೊರೆನ್ಸ್ ಡಿಸೋಜಾ, ಕಾಸ್ಸಿಯಾ

ಅಪರಾಧ

ಮೃದಾ ಜಲ್ಮಾ ಥಾವ್ನ್ ಮೊಗಾನ್
 ವಾಗವ್ನ್ ಕೊಂಕ್ಲಿಚಿ ರೂಬ್ ಚಾಕಯಿಲ್ಲಾ
 ಮ್ಹಜ್ಯೆ ಮಾಂಯ್ಕ್
 ದೆ ಸಿಲಿಯಾ ಡಿಸೋಜಾ
 ಬಾಬ್ ದೆ ಅಂತೊನ್ ಡಿಸೋಜಾ
 ತಶೆಂಚ್ ಬೋವ್ ಲ್ಹಾನ್ವಣಾರ್ಚ್
 ಕಷ್ಟಾಂ-ನಷ್ಟಾಂತ್ ಕುಟ್ಮಾಚೆಂ ಪೊಜೆಂ
 ವ್ಹಾವವ್ನ್ ಬರೊ ಫುಡಾರ್ ದಾಕಯಿಲ್ಲಾ,
 ರಂಗ್‌ಮಂಚ್ ನಟ್ ಜಾವ್ನಾಸ್‌ಲ್ಲೊ
 ಮ್ಹಜೊ ದಾಟ್ಟು
 ದೆ ರೊಜಾರಿಯೊ ಡಿಸೋಜಾ ಹಾಂಕಾಂ
 ವ್ಹರ್ಯಾ ಮಾನಾನ್, ಉಪ್ಕಾರಿ ಮನಾನ್
 ಹಿ ಕೃತಿ ಅರ್ಪಣ್ ಕರ್ತಾಂ.

-ಲೋರೆನ್ಸ್ ಡಿಸೋಜಾ, ಕಾಸ್ಸಿಯಾ

ಲೋರೆನ್ಸ್ ಡಿಸೋಜಾ ಕಾಸ್ಸಿಯಾನ್ ಬರಯ್ಲೆ ನಾಟಕ್

1. ರಡ್ ತುಜೆಂ ಪಾತಕ್
2. ಅಸ್ಲಿ ಕಾಣೆ, ನಕ್ಲಿ ಜಿಣೆ
3. ಹೇ ಚೂರಾ...!
4. ಹಾಂವ್ ಕಾಜಾರ್ ಜಾಯ್ನಾ
5. ಕಂಪೌಂಡರ್ ಮೊನ್ನಾ
6. ಚೋರ್ ಸರ್ಗಾರ್ !!
7. ಗಲಾಟೊಚ್ ಗಲಾಟೊ
8. ಭೊಗ್ವಾಣೆ (ಬಾಯ್ಬಲ್ ಆಧಾರಿತ್ ನಾಟುಳ್ಳೊ)
9. ವೆಚೆಕ್ ಪೂತ್ (ಬಾಯ್ಬಲ್ ಆಧಾರಿತ್ ನಾಟುಳ್ಳೊ)



ಕಾಸ್ಸಿಯಾ

ಕಾಸ್ಸಿಯಾ... ಕಾಸ್ಸಿಯಾ ಆಮ್ಚೊ ಮೊಗಾಚೆಂ ಕಾಸ್ಸಿಯಾ
 ಇಟೆಲಿಚ್ಯಾ ಸುಂದರ್ ಗಾಂವಾಂತ್
 ಲ್ಹಾನ್ ಏಕ್ ಸೊಭಿತ್ ಶಹರ್ ಕಾಸ್ಸಿಯಾ
 ಹಾಂಗಾ ಜಲ್ಮೊನ್ ವಾಡೊನ್ ಜಾಲಿ ಸಾಂತಿಣ್
 ರಿತಾ ಆಜ್ ಸಂಸಾರ್‌ಭರ್ ನಾಂವಾಡ್ಲ್ಯಾ!
 ಹಾಂಗಾ ಆಮಿ ತಿಚೆ ಭಕ್ತ್ ಹಜಾರಾಂನಿ ಮೆಳೊನ್
 ಹೊಗ್ಗಿಕ್ ತಿಚಿ ಗಾವ್ಯಾಂ... ನಾಂವ್ ತಿಚೆಂ ಹರ್ಸಿಯಾಂ
 ಅಸಾಧ್ಯಾಚಿ ಶಾರೊತಿಣ್ ಆಮ್ಚ್ಯಾ ಸಾಂತ್ ರಿತಾಕ್ ವಂದಿಯಾಂ.

ಗುಡೆ-ದೊಂಗೊರ್, ನಂಯಾಂ ಭಂವ್ತಿಂ
 ಥಂಯ್-ಹಾಂಗಾ ವ್ಹಾಳ್ಚಿಂ ವ್ಹಾಳಾಂ
 ವಾಡಯ್ತಾತ್ ಸೊಭಾಯ್ ಗಾಂವ್ಚಿ
 ರೂಕ್, ಝಡಾಂ, ಫುಲಾಂ, ಫಳಾಂ
 ನೀಳ್ ಮೊಳ್ಳಾ ಪಂದಾ, ವಯ್ರ್ ಅಂತ್ರಳಾ
 ಪ್ರಕೃತಿಚೆ ಸೊಭಾಯೆನ್ ನೆಟಯಿಲ್ಲೊ ಗಾಂವ್ ಕಾಸ್ಸಿಯಾ
 ವ್ಹಡಾ ಮಾನಾನ್, ವ್ಹಡ್ವಣಾನ್, ವೈಭವಾನ್
 ಸೊಭ್ತಾ ಸೊಭಿತ್ ಶಹರ್ ಕಾಸ್ಸಿಯಾ...

ಕಾಸ್ಸಿಯಾ ಗಾಂವ್, ಥಂಡ್ ಹಿಂವಾಳ್
 ಹಾಂಗಾ ಸದಾಂನಿತ್ ಪಡ್ಚ್ಯಾ ಬರ್ಫಾನ್
 ಕಾಸ್ಸಿಯಾ ಆಜ್ ಉರ್ಲಾಂ ಜಿವಾಳ್
 ಲೇಕ್, ಮೀತ್ ನಾತ್‌ಲ್ಲ್ಯಾ ಆಜ್ಯಾಪಾಂನಿ
 ಜಲ್ಮಾ ಧಾವುನ್ ಮರ್ಣಾ ಉಪ್ರಾಂತ್ಯೇ
 ರಿತಾನ್ ಆಜ್ಯಾಪಾಂಚಿ ಶಿಂಕಳ್ ಗುಂತ್ಲ್ಯಾ
 ಉಪ್ಕಾರ್ ಮಾಗ್‌ಲ್ಲ್ಯಾಂಚೆರ್ ಬೆಸಾಂವಾಂಚಿ
 ಧಾರ್‌ಚ್ ತಿಣೆ ವೊತ್ಲ್ಯಾ.

ನಮೋ ನಮೋ ನಮೋ ತುಕಾ ಸಾಂತ್ ರಿತಾ
 ಆಜ್ಞಾಪಾಂಚಿ ಸಾಂತಿಣ್ ಮ್ಹಣ್ ಸಂಸಾರ್ ತುಕಾ ಮಾನ್ ದಿತಾ
 ಆಜ್ ಹಾಂಗಾ ಆಮಿ ಜಮ್ತಾಂವ್ ತುಜ್ಯಾ ಚರಣಿಂ
 ಹೊಗ್ಗಿಕ್ ತುಜಿ ಉಚಾರ್ತಾಂವ್ ಗಾಯನಾಂನಿ
 ಭಕ್ತಿಪಣಿಂ, ಕಾಳ್ಜಾ-ಮನಾಂನಿ
 ತುಕಾ ಅಸಾಧ್ಯಾಚೆ ಶಾರೊತಿಣಿ
 ಉಲೊ ಮಾರ್ತಾಂವ್ ಕಷ್ಟಾಂ-ಆಕಾಂತಾಂನಿ
 ಸಾಂಬಾಳ್ ಆಮ್ಕಾಂ ತುಜ್ಯಾ ವಿಂಚ್ಲಾರ್ ಬೆಸಾಂವಾಂನಿ.

ಮ್ಹಜ್ಯಾ ಲಾಗ್ನಿಲೆಂ

ಮ್ಹಜ್ಯಾ ಲಾಗ್ನಿಲೆಂ ತೆಂ ಏಕ್ ಮಾಣ್ಕುಲೆಂ
ಕಾಳ್ಜಾಚೆಂ ದಾರ್ ಸದಾಂ ಲೊಕ್ತಾಲೆಂ
ಮ್ಹಾಕಾ ದೆಖ್ತಾನಾ ಸೊಭಾಯೆನ್ ಹಾಸ್ತಾಲೆಂ
ಕಾಳಿಜ್ ಮ್ಹಜೆಂ ತಾಕಾ ಒಪ್ಪಿಲೆಂ.
ದೀಸ್-ರಾತ್ ತಾಕಾ ಹಾಂವ್ ನಿಯಾಳ್ತಾಂ
ಚಿಂತಾಂ ತೆಂ ಮ್ಹಜೊ ಮೋಗ್ ಕರ್ತಾ
ಹೆಂಚ್ ಬಾಯ್ ಮ್ಹಾಕಾ ಜಾಯ್ ಮ್ಹಣ್ ಆತಾಂ
ತಾಕಾ ದೆಖ್ತಾನಾ ಹದ್ಯಾಂತ್ ಫೊವ್ ಕಾಂಡ್ತಾ.

WORLD KONKANI LIBRARY



Accn No : 002882

ವಾಟ್ ತಿ ಮ್ಹಜಿ ಸದಾಂಚಿ
ಹಾಂವೆ ಕೊಲೆಜಿಕ್ ವ್ಹೆಚಿ
ಪಾವ್ತಾನಾ ಘರಾ ಲಾಗಿಂ ತ್ಯಾ
ವಿಸರ್ ಪಡ್ತಾಲಿ ಮ್ಹಜ್ಯೆ ವಾಟೆಚಿ
ಕಾಂಯ್ ಏಕ್ ದೀಸ್ ಚುಕ್ಕಿ
ದಿಷ್ಟ್ ಸುಂದರ್ ತ್ಯಾ ಚೆಡ್ವಾಚಿ
ರಾತಿಕ್ ನೀದ್ ನಾ, ಜಿಬೆಕ್ ರೂಚ್ ನಾ
ಖಾಣಾ-ಜೆವ್ಣಾಚಿ ಪರ್ವಾ ನಾ.

ದೀಸ್ ಧಾಂವ್ತಾಲೆ, ಬಾಂಧ್ವಾಸ್ ಚೆಡ್ತಾಲೆ
ಕೆದ್ನಾ ತೆಂ ಉಲಯ್ತೊ, ನಶಿಬ್ ರಡ್ತಾಲೆಂ
ರಾಕೊನ್ ಹಾಂವ್ ಥಕ್ಲೊಂ, ಯೇ ಮ್ಹಣ್ ಆಪಯ್ಲೆಂ
ಚೆಡುಂ ಸುಕ್ಲ್ಯಾ ಭಾಶೆನ್ ಘಡ್ಯೆನ್ ಉಭೊನ್ ಆಯ್ಲೆಂ
ಹಾಯ್, ಮ್ಹಾಕಾ ಕಿತ್ಯಾಕ್ ಜಾಯ್ ಆಸ್ಲೆಂ
ಚೆಡುಂ ಪಾಟಿರ್ ಚಡೊನ್ ಬಸ್ಲೆಂ
ಉಗ್ತಾರ್ ಸ್ವಾರ್ ಸರ್ಕಸ್
ಹಾಕಾ ಪಯ್ಲೆ ದೀಂವ್ಕ್ ನಾತ್ಲೆ
ಉಪ್ರಾಂತ್ ಮ್ಹಾಕಾ ಕಳ್ಳೆಂ
ಹೆಂ ನೆಣಾ ಆಸ್ಲೆಲ್ಲೊಂ ಪಯ್ಲೆಂ
ಆಮಾಸೆಚೊ ದೀಸ್ ಚೆಡ್ವಾಕ್ ತ್ಯಾ
ಪಿಶೆಂ ಚಾಳ್ತಾಲೆಂ.

ದೇಶ ದ್ಯೂಹಿ

ದುಡ್ಡಾಚೆಂ ದರ್ಬಾರ್ ಕಿತೆಂ ತಾಚೆಂ ಕಾರ್ಬಾರ್, ಪಿಶಿ ಜಾಲಿ ಮ್ಹಜಿ ಮತ್
ಮನ್ಶಾ ರಗತ್, ಪಿಂಪೆಂವ್ಕ್ ಲಾಗ್ಲಾತ್, ಹಾಯ್ ಮುಖ್ಣಿ ಕಿತೆಂ ಗತ್?
ದಿಸಾನಾ ಜಾಲಿ, ಖಿಂಯ್ ಗೆಲಿ, ಭುಖೆಚಿ ತಿ ಖಾಣಾ-ಪೊರ್ವ
ಸೊಧ್ತಾತ್ ದುಬ್ಬೆ, ಸರ್ವ್ ತಾಂಕಾಂ ಲಿಪ್ಲೆಂ, ಸ್ವಯಾಗಿ ಹ್ಯಾ ಆದ್ಲೆಶ್ಯಾಂ ವರ್ವಿಂ!?

ದೊಳ್ಕಾಂಕ್ ದಿಸ್ತಾ, ಕಾನಾಂಕ್ ಮಾರ್ತಾ, ಭುಖೆನ್ ರಡ್ತಾತ್ ಲ್ಹಾನಾಂ, ವ್ಹಡಾಂ
ಕೂಡ್ ತಾಂಚಿ, ಕಶಿ ಪಳೆಂವ್ಪಿ, ಉರ್ಲ್ಯಾಂತ್ ಪೊಕೊಳ್ ಹಾಡಾಂ
ರಗತ್ ತಾಂಚೆಂ, ಕಶೆಂ ಆಟ್ಯಾಂ, ಗ್ರಾಸ್ ತಾಂಚೊ ಕೊಣೆ ಲುಟ್ಯಾ
ಪೊಟ್ ಹಾಂಚೆಂ, ಅಕ್ರಮಿ ಲುಟ್ಯಾರಾಂಚೆಂ, ಮಾಣ್ಕಾ ಭಾಶೆನ್ ಉಟ್ಯಾಂ.

ಪತ್ರಾಂನಿ ವಾಜ್ತಾ, ಉತ್ರಾಂನಿ ಗಾಜ್ತಾ, ದರಬಸ್ತ್ ಪಿಕ್ಲಾಂ ಪೀಕ್
ತರ್ ಭಾವಾ, ಸಾಂಗ್ ಮ್ಹಾಕಾ, ದುಬ್ಳಾಂಕ್ ಕಿತ್ಯಾಕ್ ವೀಕ್?
ಭಾತ್ ಪಿಕ್ತಾ, ಜೀಕ್ ಲಾಭ್ತಾ, ನಪ್ಪಾಂ ಹ್ಯಾ ಆದ್ಲೆಸಿ ಸಾವ್ಯಾರಾಂಕ್
ಆಯ್ಲ್ಯಾ ದಿಸಾ, ಕೊಣ್ ಆಸಾ, ಲೆಕ್ಕೊ ಪಾಪ್ ತ್ಯಾ ಭುಂಯ್ಕಾರಾಂಕ್?

ಗರೀಬ್ ಭಾವೊ, ಖೊಬ್ ಘೊಳ್ತಾ, ಪೊಟಾಕ್ ನಾಸ್ತಾಂ ವಳ್ಳಳ್ತಾ
ಗ್ರೇಸ್ತ್ ಸಾವ್ಯಾರ್, ಆಮಾಲಿ ಜಾವ್ನ್ ಹೊಟೆಲ್-ಬಾರಾಂನಿ ಲೊಳ್ತಾ
ಭಾರತ್ ಮಾತಾ, ಅಕ್ಮಾನ್ ಭಗ್ತಾ, ಕಶೆಂ ಹೆಂ ಸರ್ವ್ ಸೊಸ್ತಾ
ಸ್ವಯಚ್ ಚೀಂವ್, ಬಗಾರ್ ಜೀವ್, ದೀವ್ನ್ ರಾಕ್ತಾ ಆನಿ ಪೊಸ್ತಾ.

ಆಯ್ಕ್ ಲುಟ್ಯಾರಾ, ಮೊನ್ಯಾ ದೆಂವ್ಚಾರಾ, ಆವ್ಣಿತ್ ಜೀವ್ ತುಜೊ ಉಬ್ತಲೊ
ತವಳ್ ದೇವ್, ತುಕಾ ರಾಕ್ತಲೊ, ಬರೆಂ-ವಾಯ್ನ್ ತೆಂ ತುಕ್ತಲೊ
ದುಡು ತುಜೊ, ಥಂಯ್ ಪಾಂವ್ಚೊ ನಾ, ಪೊಟ್ ಪಳೆವ್ನ್ ರಚ್ಕಾರ್ ಧಾಂವ್ಚೊ ನಾ
ಸಂಸಾರ್ ತುಂ ಚಿಕ್ಲೊಯ್, ಪುಣ್ ಸರ್ಗ್, ತುಕಾ ಕೆದಿಂಚ್ ಉಗ್ತೊ ಜಾಂವ್ಚೊ ನಾ.

ಪೊಟಾಕ್ ನಾಸ್ತಾಂ, ಮೊರ್ನ್ ಪಾವ್ಲೆ, ಗರೀಬ್ ಥಂಯ್ ಪಾವ್ಲ್ಯಾತ್ ಪಯ್ಲೆಂ
ಸಾಸ್ಣಿಕ್ ಸುಖಾಂತ್, ತೆ ಆಸ್ತಲೆ, ಪಳೆವ್ನ್ ತುಕಾ ಹಾಸ್ತಲೆ
ದೇವ್ ತಾಂಕಾಂ, ರಾಗಾನ್ ಖಡ್ಗಡೊನ್, ಯೆಮ್ಕೊಂಡಾಕ್ ಲೊಟಾ ಮ್ಹಣ್ತೊಲೊ
ಉಜ್ಯಾಂತ್ ಹುಲ್ಲೊನ್, ರಡ್ತಾನಾ ವಿಳಾಪಾನ್, ದಿಸ್ತಲಿ ತುಕಾ ಭಾರತ್ ಮಾತಾ.

ನತ್‌ಚ್ ಸಾಂಗ್ತಾಂ

ಸತ್‌ಚ್ ತುಕಾ ಸಾಂಗ್ತಾಂ, ಏಕ್‌ಚ್ ದಿಷ್ಟ್ ಲಾಯ್ತಾಂ
 ಆಮ್ಚ್ಯಾ ಸೆಜಾರಾ ಕಿತೆಂ ಘಡ್ತಾ, ಆಸಾ ತಶೆಂಚ್ ಸಾಂಗ್ತಾಂ
 ಥಂಯ್ ಹಾಂಗಾ ದಿಷ್ಟಿಕ್ ಪಡ್ತಾ, ಕಾಂಯ್ ದೆಂವ್ಕಾರ್ ಸಂಸಾರ್ ಭಂವ್ತಾ
 ದೀಸ್ ಸಾರ್ಕ್ಯಾಕ್ ಯೆಮ್ಕೊಂಡಾಂತ್, ಹಾಂಗಾ ಪುಂಕ್ಯಾಕ್ ಟ್ರೈನಿಂಗ್ ಮೆಳ್ತಾ
 ದೆಖ್ತಾಂವ್ ಕಿತೆಂ, ನ್ಹೆಸಾಪ್ ಆಯ್ಚೆಂ, ರಿತೆಂ ಸಾಯ್ಬಾ ರಿತೆಂ
 ಉಗ್ತಾನ್ ಪ್ರದರ್ಶನ್ ಹೆಂ ಪಾತ್ಕಾಕ್ ವೊಡ್ಲೆ ವಿಶ್ವೆ
 ಜಿವಾಚೆ ಭಂಗಸ್ತಳ್, ದೆಕ್ತೆಲ್ಯಾಂಕ್ ಉಚಾಂಬಳ್, ಆತಾಂಚೆಂ ಫೆಶನ್ ಹೆಂ
 ದಿಷ್ಟ್ ಭರ್ನ್ ಪಳೆಂವ್ ಜಾಲ್ಯಾರ್ ಮತೀಂತ್‌ಚ್ ಕರ್ಗೊನ್ ಮೊರ್ಚೆಂ.

ಸಾರ್ಕೆಂ ಚಲೊಂಕ್ ಜಾಯ್ನಾ, ಹಾಯ್ ಅರ್ನಾಲ್ಯಾಂತ್ ಆಮ್ಚಿಂ ಪೆಂಕ್ಚಾಂ
 ಎಕ್ದಮ್ ಸದಿಳ್ ಮುಳಾಂ, ದಿಸಾನಾಂತ್ ಪಾಯಾಂಚಿಂ ಬೊಟಾಂ
 ಕುಡೀನ್ ಅಸ್ಕತ್ ಶಿರ್ಪುಟೊ, ಉರ್ಲ್ಯಾಂತ್ ಪೊಕೊಳ್ ಹಾಡಾಂ
 ಪೆಂಟಾ ಭಾಯ್ಲ್ಯಾನ್ ಮಾರ್ಲ್ಯಾಂತ್ ದೆಕುನ್, ಥಂಯ್-ಥಂಯ್ ವಸ್ತ್ರಾಂ ರಾಂಡಾಂ
 ದೆಖ್ತಾನಾ ಚಿಂತುಂಕ್ ಲಾಯ್ತಾ, ಕಾಂಯ್ ಜಾಲಾಂ ಮ್ಹಣ್ ಆಲ್ಪಾ-ಉಳ್ಳಾ
 ಹ್ಯಾ ಫೇಶನಾಚ್ಯಾ ನಿಬಾನ್, ವಯ್ರ್ ಪಡ್ಲಿಂ, ಜಾಯ್ತಿಂ ಪಿಂಜ್ಕರ್ ಪೆಂಟಾಂ.

ಭಾಯ್ಲ್ಯಾನ್ ಕಿತೆಂ ನವೆಂ ನವೆಂ, ಪಳೆಂವ್ಕ್ ವಿಚಿತ್ರ್ ದಿಸ್ತಾ
 ಮನ್ಶಾಂ ಗಿನ್ಯಾನ್ ದಿಸಾಂದೀಸ್, ಕುರ್ಪೊನ್ ಕುರ್ಪೊನ್ ಬಸ್ತಾ
 ಕಾನಾಂ ಭಂವ್ತಿಂ ಕೆಸಾಂ ರಾಸ್, ಲಾಗ್ತಿಲ್ಯಾನ್ ಪಾವ್ತಾಂ ಯೆತಾ ವಾಸ್
 ಕೆಲ್ಯಾ ತಕ್ಲಿ ತಾಸುನ್ ಬಸ್, ಗೆಲೊ ಮ್ಹಣ್ ಪೊಟಾ ಗ್ರಾಸ್
 ಕಿತ್ಲೊ ಕಾಳ್ ಜಾಯ್ತ್, ಸಾಂಗೊಂಕ್ ಜಾಯ್ನಾ, ಕೆಸಾಂಕ್ ತೇಲ್ ದಾಖಯ್ಲಾಸ್ತಾಂ
 ಫೆಶನ್ ಕೊಣ್ ಹೆಂ ರಚ್ಲೆಂ ದೆವಾ, ನ್ಹಾಂವ್ಕ್ ಸಾರ್ಕೆಂ ಶಿಕಯ್ಲಾಸ್ತಾಂ.

ಉಗ್ತಾ ರಸ್ತಾರ್ ಏವೆಚಿಂ ಬಾಳಾಂ, ಖಿಂಚ್ಯಾ ನ್ಹೆಸ್ಲಾರ್ ಭಂವ್ತಾತ್
 ಅರ್ಧ್ ವಿಣ್ಣೆ ದೊಂಪ್ರಾ ಬಾವ್ಲೆ, ವೊತಾ ದಾವೆಕ್ ಬಾವ್ತಾತ್,
 ಮುಟ್ಟೆ ಮುಟ್ಟೆ ಉಗ್ತಾನ್ ದಿಸ್ಚೆ ಪಾತ್ಕಾಕ್ ವೊಡ್ಲೆ ವಿಶ್ವೆ
 ಪಿಕ್ಲರಾಂತ್ ಆಮಿ ದೆಕ್ತಾಂವ್ ಕಶೆಂ? ಆಮ್ಚೆಂ ಜಾಯ್ಲೆಯ್ ತಶೆ
 ಲಜ್ ಧಾಂಪ್ಲೆ ಪಾಸತ್ ನ್ಹೆಸ್ಲೆಂ ನ್ಹೆಯ್, ಆತಾಂ ನ್ಹೆಸಣ್ ಪಳೆವ್ನ್ ಲಜ್ಚೆಂ
 ಮುಖಾರಿಂ ಏವೆನ್ ನ್ಹೆಸ್ಲಲೊ ಖೊಲೊ ಪರತ್ ಯೇನಾ ಜಾಂವ್ ಮ್ಹಣ್ ಮಾಗ್ಚೆಂ!

ಅಕ್ಕೊ - ಕೂಡ್

ಸದಾಂ ಮಾಗ್ಲೆ ಕರಾ
ಪ್ರಾಚಿತ್ ಆಧಾರಾ
ಕೂಡ್ ದಂಡಯಾ
ಉಣೆ ಖಾಯಾ..

ಪಾದ್ರ್ಯಾಬಾನ್ ಸಾಂಗ್ಲೆಂ
ವಾರ್ಯಾರ್ಚ್ ಗೆಲೆಂ.....
ದೆಂವ್ಚಾರಾನ್ಯಾ ನಾಡ್ಲೆಂ
ದಿಸಾಂದೀಸ್ ಖಾಂವ್ಚೆಂಚ್ ಚಡ್ಲೆಂ !

ಭಗ್ತಾತ್ ಬಾಂಧ್ವಾಸ್
ಸೊಡ್ತಾಂ ಉಸ್ತಾಸ್
ಮಿತಿನ್ ಖಾಯಾ
ಹಳೊ ಜಾಯಾ.

ದಾಕ್ತೆರಾನ್ ಸಾಂಗ್ಲೆಂ
ಬರ್ಮಾಕ್ ಚಿಂತ್ಲೆಂ
ಧಯ್ರ್ಯಾನ್ ಮೊಡ್ಲೆಂ
ಅನಿ ಹಾಂವೆ ಚಿಂವ್ಚೆಂಚ್ ಸೊಡ್ಲೆಂ !

ಬಾಯ್ಲಾಂಚೆಂ ವರನ್ !!

ಬಾಯ್ಲಾಂಚ್ಯಾ ವರ್ಮಾ ಬಾಯ್ಲಾಂಚೆಂ ಕಾರ್ಬಾರ್
ಭಡ್ತಿ ತಾಂಕಾಂ ಉಂಚ್ಲ್ಯಾ ಉಂಚ್ಲ್ಯಾ ವರ್ಗಾಕ್
ಹ್ಯಾ ವರ್ಮಾ ಬಾಯ್ಲಾಂಚೆಂ ಕೊಣ್ಣೆಯಿ ಮೊರ್ತಿತ್ ಜಾಲ್ಯಾರ್
ಝಡ್ತಿ ನಾಕಾ, ಪಾವಯ್ ದೆವಾ ಶೀದಾ ಸರ್ಗಾಕ್!!

ನವಾಲಾಂ

ಆತಾಂಚ್ಯಾ ದಿಸಾಂನಿ ಘಡ್ತಿಂ ಥೊಡಿಂ ನವಾಲಾಂ ಆಯ್ಕುತಾನಾ
ಮನ್ಶಾ ಮತಿಂತ್ ಉಟ್ಲಾಂತ್ ಜಾಯ್ತಿಂ ಸವಾಲಾಂ
ಹ್ಯಾ ಸವಾಲಾಂಕ್ ತಿಂ ನವಾಲಾಂ ಸೊಡಂವ್ಕ್ ಜಾಯ್ನಾಸ್ತಾನಾ
ಆದ್ಲ್ಯಾ ಥೊಡ್ಯಾಂಕ್ ಪಾತ್ಯೆಂವ್ಕ್ ಕಷ್ಟಾಂಚೆಂ ಜಾಲಾಂ.

ಗರೀಬ್ ಭಾವ್ಣೊ ಕೊನ್ಯಾಂತ್ ಲೊಳೊನ್ ಮರ್ಣಾಕ್ ಆಶೆತಾ
ಜಿವಿತ್ ಕಶೆಂ ಸಾರ್ತಲೊ?
ಕಾಳಿಜ್ ಶಿಂವೊನ್, ಮೊರೊ ಸೈತ್ ಜೀವ್ ಘೆತಾ
ಅತ್ಮೊ ತಾಚೊ ಖಿಯಾ ಪಾವ್ತಲೊ?
ಮನಿಸ್ ಶಿಕೊನ್ ಪಿಕೊನ್ ಆತಾಂ
ಕಿತೆಂಯ್ ಕರುಂಕ್ ಸಕ್ತಲೊ
ಪಯ್ಕಾಂ ಸಂಗಿಂ ಮನ್ಶಾ ಶಿಕಾಪ್
ಸರ್ಗ್-ಸುಖಾಯೀ ಚಾಕ್ತಲೊ.

ದುಬ್ಳೊ ಫೊಂಡಾಂತ್ ರೊಂಬೊನ್, ಧರ್ಣಿ ಪಂದಾ ಪಾವ್ಲೊ
ಶ್ವಾಸ್ ಜಿವಾಂತ್ ಆಸ್ತಾನಾ,
ವಯ್ರ್ ಆಸ್ಲೊ ಉಭೊನ್ ಚಂದ್ರಾರ್ ವ್ಹಚುನ್ ರಾವ್ಲೊ
ಪಾಸ್‌ಪೋರ್ಟ್ ನಾಸ್ತಾನಾ
ಜಾಯ್ನಾ ಜಾಂವ್ಚೆಂ ಜಾವ್ನ್ ಜಾಲಾಂ
ಮುಕ್ಲೊ ಕಿತೆಂ ಕರ್ತಲೊ?
ದರ್ಜಾಕ್ ಸಾಂಖೊವ್ ಬಾಂಧ್ತಲೊ
ಆನಿ ಉದ್ಯಾ ವಯ್ಲಾನ್ ಚಲ್ತಲೊ.

ದೇವ್ ಜಾಣಾ

ದೇವಾನ್ ಕರ್ಚೆಂ ಸರ್ವ್ ಮನ್ಶಾ
ಆಮ್ಚೆಚ್ ಬರ್ಪಾಕ್ ಖಂಡಿತ್
ನೆಣಾಸುನ್ ದೇವಾಕ್ ದುರ್ಬಾನಾಕಾ
ಹಾಂಗಾಸರ್ ಆಸಾ ಏಕ್ ಘಡಿತ್.

ವಾಟ್ಸಿರಿ ಎಕ್ಲೊ ಚಲ್ತಾಂ ಚಲ್ತಾಂ
ರಾಗಾನ್ ದೇವಾಕ್ ದುರ್ಪಾತ್ ವೈತಾ
'ಥೊಡ್ಯಾಂಕ್ ಸುಖ್, ಥೊಡ್ಯಾಂಕ್ ದೂಖ್
ಕಾಂಯ್ ದೇವ್ ಸೊಭಾಯ್ ಪಳೆತಾ?'

ಚಲ್ತಾಂ ಚಲ್ತಾಂ ದಿಷ್ಟಿಕ್ ಪಡ್ತಾ
ಬಾರೀಕ್ ವಾಲಿರ್ ವ್ಹಡ್ ಕುವಾಳೊ
ದೇವಾಕ್ ದುರ್ರೊಂಕ್ ಪರತ್ ತಾಕಾ
ಆನ್ಯೇಕ್ ವಿಷಯ್ ಝಳ್ತಾಲೊ.

ವೊತಾಚ್ಯಾ ಮಾರಾಕ್ ಕಂಗಾಲ್ ಜಾತಾಂ
ಸಾವ್ಲಿ ಸೊಧುನ್ ಮುಕಾರ್ ಗೆಲೊ
ಲಾಗ್ಗಿಲ್ಯಾ ವೊಡಾ ರುಕಾ ಮುಳಾಂತ್
ಪುರಾಸಣೆನ್ ತೊ ಆಡ್ ಪಡ್ಲೊ.

ಆಕಾಸಾಕ್ ತೆಂಕ್ಚ್ಯಾ ಜೈತ್ ರುಕಾರ್
ಫಳಾಂ ಪಳೆ ಕಿತ್ಲಿಂ ಲ್ಹಾನ್ ಲ್ಹಾನ್
ಪೆಂಕಾಟ್ ನಾತ್‌ಲ್ಲೆ ಅಸ್ಕತ್ ವಾಲಿಕ್
ಕುವಾಳ್ವಾ ವೊಜೆಂ ದಿಲಾಂ ರಚ್ಕಾರಾನ್.

ದೇವಾಕ್ ದುರ್ರೊಂಕ್ ಮೆಟಾ ಮೆಟಾಕ್
ಎಕೇಕ್ ವಿಷಯ್ ತಾಕಾ ಮೆಳ್ಳೊ
ಮತಿಂತ್‌ಚ್ ಪುರ್ಪುರೊನ್ ಜಡಾಯೆನ್
ಭಾವೊ ಧಂಯ್ಚ್ ನಿದೆನ್ ಗಳ್ಳೊ.

ಥೊಡ್ಯಾಚ್ ವೆಳಾನ್ ವಾರೆಂ ವ್ಹಾಳ್ತಾಂ
ಫಳ್ ಎಕ್ ಫಾಂಟ್ಯಾರ್ ಥಾವ್ನ್ ಸಕ್ಲ್ಯಾ ರುಡ್ಲೆಂ
ಬರೈ ನಿದೆಂತ್ ಆಸಲ್ಲ್ಯಾ ತಾಚ್ಯಾ
ತಕ್ಲೆ ವಯ್‌ಚ್ ಯೇವ್ನ್ ಪಡ್ಲೆಂ.

‘ಮೆಲೊಂ ದೇವಾ’ ಜೊಬಾಟುನ್ ಉಟ್ತಾಂ
ಮತಿಕ್ ತಾಚ್ಯಾ ಉಚ್ವಾಡ್ ಲಾಭ್ಲೊ
ಭಿಂಯಾನ್ ಕುಡಿರ್ ಘಾಮ್ ಸುಟ್ತಾಂ
ಸೃಷ್ಟಿ ರಚ್ನಾರಾಕ್ ಹಾತ್ ಜೊಡಿಲಾಗ್ಲೊ.

‘ಫಳಾಂ ಬದ್ಲಾಕ್ ರುಕಾರ್ ಕುವಾಳೆ ಜಾಲ್ಲೆ
ಆಜ್ ಹಾಂವ್ ಮೊರ್ಚಿಚ್ ವ್ಹೆತೊ ಆಸ್ಲೊಂ
ಸಗ್ಳೆಂ ರಚ್ಲಾಂ ಆಮ್ಚ್ಯಾಚ್ ಬರ್ಯಾಕ್’
ಮಹಿಮಾ ದೇವಾಚಿ ತೊ ವರ್ಣುಂಕ್ ಲಾಗ್ಲೊ.

ಚಿಂತ್ನಾಂ ಆನಿ ಭಗ್ಗಾಂ

ಲ್ಹಾನ್ ಹಾಂವ್ ಆಸ್ತಾನಾ
 ಇಸ್ಕೊಲಾಕ್ ವ್ಹೆತಾನಾ
 ಕಸೊಯ್ ಆಸ್ತಾಲೊಂ
 ಪಿಂಜ್ಕರ್ ನ್ಹೆಸ್ತಾಲೊಂ
 ಮಾತ್ಯೆಂತ್ ಖೆಳ್ತಾಲೊಂ
 ಧುಳಿಂತ್ ಲೊಳ್ತಾಲೊಂ
 ಪಾಟಿಂ ಘರಾ ಪಾವ್ತಾನಾ
 ಮಾಂಯ್-ಘರ್ಚಿಂ ಸರ್ವಾಂ
 ರಾಗಾನ್ ಮ್ಹಾಕಾ ಚೊಯ್ತಾನಾ
 ರಾಗಾನ್ ಮ್ಹಾಕಾ ಸೊವ್ತಾನಾ
 ಆಂಗಾರ್ ರೋತ್ ಭಂವ್ತಾನಾ
 ಹಿ ಬಂಧಡ್ ಚಿಂತುನ್
 ವ್ಹಡ್ ಜಾಂವ್ಕ್ ಆಶೆತಾಲೊಂ!

ಲ್ಹಾನ್ ಹಾಂವ್ ಆಸ್ತಾನಾ
 ಏಕ್‌ಚ್ ಏಕ್ ದೀಸ್ ನಾ
 ಇಸ್ಕೊಲಾಕ್ ವ್ಹಚಾನಾಸ್ತಾಂ
 ಶಿಕಾಪ್ ಮ್ಹಾಕಾ ರುಚಾನಾ
 ವಾಚ್‌ಲ್ಲೆಂ ಮತಿಕ್ ವ್ಹಚಾನಾ.

ತರೀ,
 ಚುಕೊನ್ ರಾವೊಂಕ್ ಅವ್ಯಾಸ್ ನಾ
 ಮಾಯ್ ಘರಾಚ್ ಉರ್ತಾಲಿ
 ಇಸ್ಕೊಲಾ ಲಾಗಿಂಚ್ ಘರ್
 ಮ್ಹಾಕಾ ಪೋಡ್‌ಚ್ ವ್ಹರ್ತಾಲಿ

ಧಾಂವೊಂಕ್ ಏಕ್‌ಚ್ ವಾಟ್
ತಿವೀ ಇಸ್ಕೊಲಾಚಿಚ್ ಗೇಟ್
ಮ್ಹಾಕಾ ಮಾತ್ ತೆದ್ನಾ
ಪರತ್ ತಿಂಚ್ ಚಿಂತ್ನಾಂ
ವ್ಹಡ್ ಜಾಲ್ಲೊಂ ತರ್
ಹಿ ಶಿಕ್ಷಾ ಆಸ್ತಿನಾ!

ಪುಣ್...

ಪಾಟಿಂ ಘರಾ ಪಾವ್ತಾನಾ
ಮಾಯ್ ಮೊಗಾನ್ ಆಪಯ್ತಾ
ಮಾಂತಾಂತ್ ತಿಚ್ಯಾ ಲಿಪಯ್ತಾ
ಪುರೊ ಪುರೊ ಮ್ಹಳ್ಯಾರೀ
ಪೋಟ್ ಭರ್ತ್ ಖಾವಯ್ತಾ
ತಾನ್ ಮ್ಹಜಿ ನಿವಯ್ತಾ
ಭುಖ್ ಮ್ಹಜಿ ಥಾಂಬಯ್ತಾ
ಹಾಂವ್ ನೆಣಾ ಕಿತ್ಯಾ ಖಾತಿರ್
ಮಾಯ್ ಮ್ಹಜಿ ಪಾಟ್ ಧರ್ತಾ
ನಾಕಾ ನಾಕಾ ಮ್ಹಳ್ಯಾರೀ
ಕಿತ್ಯಾ ಅಶೆಂ ಹರ್ ಕರ್ತಾ?

ಆತಾಂ...

ಹಾಂವ್ ವ್ಹಡ್ ಜಾತಾನಾ
ಭುರ್ಗಪಣ್ ಉಬ್ತಾನಾ
ಆದ್ಲೊ ಖೆಳ್ ಆತಾಂ ನಾ
ಆದ್ಲೆಂ ಸಳ್ ಉರೊಂಕ್ಕಾ
ಆದ್ಲೊ ಸಾಂಗಾತ್ ನಾ
ಆದ್ಲೆಂ ಚಿಂತಪ್ ನಾ
ತೆಂ ಕಾಂಯ್ ಮ್ಹಾಕಾ ಭೆಗಾನಾ.

ತರೀ.....

ಮ್ಹಾಕಾ ಜಲ್ಮ್ ದಿಲ್ಲಿಂ ಮೊಗಾಚಿಂ

ಮಾಯ್-ಬಾಬ್ ನಾಂತ್!

ಆತಾಂ ಮ್ಹಾಕಾ ಕಳ್ತಾ

ತಾಂಚೊ ಮೋಗ್ ಕರುಂಕ್

ಆತಾಂ ಹಾಂವ್ ಆಶೆತಾಂ

ತಾಂಕಾಂ ಖುಶಾಲ್ ದವ್ರುಂಕ್

ಮೊಗಾಕ್ ಮೋಗ್ ಪಾಟಿಂ ದೀಂವ್ಕ್

ಆತಾಂ ಹಾಂವ್ ಜಾಣಾ

ಪುಣ್ ಆಜ್ ತಿಂ ನಾಂತ್!

‘ಮಾಯ್-ಬಾಬಾ’ ಉಲೊ ಮಾರ್ಚೆಂ

ಭಾಗ್ ತೆಂ ಸಾಸ್ಣಾಕ್

ವ್ಹಜ್ಯೆ ಥಾವ್ನ್ ಪಯ್ಸ್ ಗೆಲಾಂ

ತಾಂಚ್ಯಾ ಮರ್ಣಾನ್ ಮ್ಹಾಕಾ.

ಆತಾಂ.....

ಜಾಯ್ತೆಂ ಚಿಂತುಂಕ್ ಕೆಲಾಂ!

ಮೈಜ್ಯಾ ತರ್ನಾಟ್‌ಪಣಾ...

ಕಾಲ್ ಸರೊನ್ ಆಜ್ ಉದೆಲಾ
 ಉದೆಲ್ಲಾ ದಿಸಾನ್ ಮ್ಹಾಕಾ ತರ್ನಾ ಕೆಲಾ
 ಆತಾಂ ತರ್ನಾಟ್‌ಪಣಾರ್
 ಫುಡಾರಾಚಿಂ ಚಿಂತ್ನಾಂ
 ಕಾಜಾರಾಚಿಂ ಭಗ್ನಾಂ
 ನಿರ್ಮಿಲ್ಲೆಂ ಕೊಣ್ ಕೊಣ್ಣಾ!

ಕೊಣ್‌ಯೀ ವಿಚಾರ್ತಾನಾ ಪ್ರಾಯ್
 ಇಲ್ಲಿಶಿ ಉಣೆಂಚ್ ಸಾಂಗ್ತಾಂ
 ಉಣೆ ಉಣೆಂಚ್ ಜಾಲ್ಲಿ ತರ್
 ಬರೆಂ ಮ್ಹಣ್ ಭಗ್ತಾ...

ಚಿಂತಾಂ ಚಿಂತಾನಾ ದೀಸ್ ಧಾಂವ್ತಾ
 ತರ್ನಾಟ್‌ಪಣಾಚೊ ವಿಭಾಡ್ ಜಾತಾ..
 ಹಾಸೊ ದಿತಾತ್ ಚೆಡ್ವಾಂ ಧೊಡಿಂ
 ಮ್ಹಾಕಾ ಹಾಸೊಚ್ ಯೇನಾಂತ್
 ಹಾಂವೆ ಹಾಸೊ ದಿಲ್ಲಿಂ ಕೊಣ್‌ಯೀ
 ಪಾಟಿಂ ಹಾಸೊಚ್ ಮ್ಹಾಕಾ ದೀನಾಂತ್.

ಮುಕಾರಿಂ...

ಮಹಿನೊ ಸರೊನ್ ವರ್ಸಾಂ ಉಭ್ತಾನಾ
 ಕಿತ್ಲಿಂ ವರ್ಸಾಂ ವಾಂಚಾನ್
 ತೆಂ ಆಜ್ ಹಾಂವ್ ನೆಣಾ
 ತರೀ... ಚಿಂತ್ನಾಂ ಮ್ಹಜಿಂ
 ಮುಕಾರ್ ಧಾಂವ್ತಾತ್

ಚಿಂತ್ನಾಂಕ್ ಲಗಾಮ್ ನಾ
ಮರ್ಣಾಚಿ ಭಿರಾಂತ್ಯೇ ನಾ
ಕಿತೆಂಯ್ ಚಿಂತ್ಯೆತ್
ಕಿತೆಂಯ್ ವಿಂಚ್ಕೆತ್.

ಆನಿ....

ಜರ್ ಹಾಂವ್ ಸಾಟ್ ವರ್ಣಾಂ
ಉತರ್ನ್ ವಾಂಚ್ಲ್ಯಾರ್
ಜಿವಾನ್ ಘಟ್‌ಮುಟ್ ಉರ್ಲ್ಯಾರ್
ತವಳ್ ಕೊಣೆಯೇ ಪ್ರಾಯ್ ವಿಚಾರ್ಲ್ಯಾರ್
ಥೊಡಿಂ ವರ್ಣಾಂ ಚಡ್‌ಚ್ ಸಾಂಗ್ತಲೊಂ
ತವಳ್ ವಿಚಾರ್ಲೊ ಫುಕಾರ್ತಲೊ
ತಿತ್ಲಿ ಪ್ರಾಯ್ ಜಾಲ್ಯಾರಿ
ಪಳೆಂವ್ಕ್ ದಿಸ್ತಾ ಕಿತ್ಲೊ ತರ್ಲೊ...!

ಮುಕಾರಿಂ....

ಕಾತಿರ್ ಮಿರಿಯೊ ಪಡ್ತಾನಾ
ಮರ್ಣಾ ಸಾವ್ಣಿ ಲಾಗಿಂ ವೊಡ್ತಾನಾ
ಚಿಂತ್ನಾಂನಿ ಹಾಂವ್ ಝರ್ತಲೊಂ
ಆದ್ಲಿಂ ಪಾತ್ಕಾಂ ಉಡಾಸಾಕ್ ಹಾಡ್ನ್
ಉತರ್ಲಲೆಂ ಜಿವಿತ್ ಚಿಂತುನ್ ರಡ್ತಲೊಂ.

ಆನಿ....

ಪರತ್ ಚಿಂತ್ನಾಂನಿ ಪಾಟಿಂ ಧಾಂವ್ತಲೊಂ
ಜರ್ ಹಾಂವ್ ಲ್ಹಾನ್ ಜಾಲ್ಲೊಂ...
ನಿತಳ್ ಜಿಣೆ ಜಿಯೆಂವ್ಕ್
ನಿಚೆವ್ ಹಾಂವ್ ಕರ್ತಲೊಂ
ಸದಾಂ ರಚ್ಕಾರಾಚಿ ಸ್ತುತಿ ಗಾವುನ್
ಭಾಗಿ ಮೊರ್ನ್ ಹಾಂವ್ ಮೊರ್ತಲೊಂ!!

ದಾಡ್ಲೊ

ದಾಡ್ಲೊ ತರೀ ಪಾಸ್ ಜಾವುನ್
ಪಡ್ಲೊಂ ಪಿ. ಯು. ಸಿ.ಂತ್
ಮ್ಹಾಕಾ ಶಿಕಯಿಲ್ಲಿ ಟೀಚರ್ ಆಜೂನ್
ಆಸಾ ತೈಚ್ ಚೊವ್ತೆ ಕಾಸಿಂತ್!

ಅನುಷ್ಠಾರ್

ಮಾಗೊನ್ ಆವಯ್ಚೆಂ ಬೆಸಾಂವ್
ಧಾಡುನ್ ಸಾಂತಾಕ್ ತೆಸಾಂವ್
ಜೊಡಿಕ್ ಪಾವ್ತಚ್ ವಿಸರ್ತಾತ್ ಸಗ್ಳೆಂ
ಬಾಯ್ಲೆಕ್ ಘೆವ್ನ್ ಜಾತಾತ್ ವೆಗ್ಳೆ
ಉಪ್ರಾಂತ್...
ಜಲ್ಮ್ ದಿಲ್ಲಿ ಆವಯ್ ಮಾರ್ಗಾರ್
ಮಾಗೊನ್ ಧಾಡ್ಲೊ ಸಾಂತ್ ಸರ್ಗಾರ್!!

ಆಮ್ಚೆ ಪುಡಾರಿ

ದುಬ್ಳಿಕಾಯ್ ಧಾಂವ್ಡಾಯ್ತಾಂವ್ ದಿಯಾ ಓಟ್
ಜಿಕ್ತಚ್ ಭರುಂಕ್ ಲಾಗ್ಲೆ ಆಪ್ಲೆಂಚ್ ಪೋಟ್
ಓಟ್ ದಿಲ್ಲ್ಯಾಂಕ್ ಮಾರುನ್ ಖೋಟ್
ಘೆತಾತ್ ಆಸ್ತ್ ಕೊರೊಡಾಂಚಿ ಪಾಟಾಪಾಟ್.

ದೆವಾಕ್ (ಚಿಂ) ಕಾಮ್

ಸರ್ಕಾರಿ ಕಾಮ್ ಮ್ಹಳ್ಳಾರ್ ದೆವಾಚೆಂ ಕಾಮ್
ಚಿಂತ್ಲ್ಯಾಫರಾ ಬೊಲ್ಲ್ಯಾ ಭಿತರ್ ನೊಟಾಂಚಿ ಆಟ್ಟಿ
ಹೆಂ ದೆವಾಚೆಂ ಕಾಮ್ ನ್ಹಯ್- ದೆವಾಕ್ ಕಾಮ್
ಕರುಂಕ್ ಹಾಂಗಾಸರ್ ಜಾಂವ್ಚ್ಯಾ ಅನ್ಯಾಯಾಂಚಿ ಪಟ್ಟಿ!

ಭಜ್ಜಿ v/s ಶ್ರೀಶಾಂತ

ರಾಗಾ ವಯ್ ಜಯ್ತ್ ವ್ಹರಿನಾಯ್ ತರ್ ಚತ್ರಾಯ್
ಜಿಣಿಭರ್ ರಡುಂಕ್ ರಾಗ್ ಜಾಯ್ತ್ ಕಾರಣ್
ಕಿತ್ಯಾಕ್ ಭಜ್ಜಿನ್ ಹೊಗ್ಗಾಯ್ಲೊ ರುಪಯ್ ತೀನ್ ಕೊರೊಡ್
ಶ್ರೀಶಾಂತಾಕ್ ಬಸಯಿಲ್ಲ್ಯಾ ಎಕಾಚ್ ಎಕಾ ಮಾರಾನ್!!

ಆಮಿ ಭಾರತೀಯ್

ಕೋಮುವಾದ್, ಭಾಷಾವಾದ್, ಲಡಾಯ್, ಮಾರ್ಫಾರ್
ಆಮ್ಚೆ ಧಾವ್ನ್ ಚ್ ದೇಶಾಕ್ ಸಮಸ್ಯೆ ನಮೂನ್ಯಾವಾರ್
'ನಾಕಾ ಭೇದ್, ಹಗೊ, ದ್ವೇಷ್, ಶಾಂತಿ ಉರೊಂ ಗಾಂವಾರ್'
ಅಶೆಂ ಸಾಂಗ್ತಲ್ಯಾಂಚ್ಯಾ ಬೊಲ್ಪಾಂತ್ ಸದಾಂ ಸುರಿ-ತಲ್ವಾರ್!!

ಕಿತ್ಯಾ ಖಾತಿರ್?

ತೆಂ ಮ್ಹಾಕಾ ಸೊಭಿತ್ ದಿಸ್ತಾಲೆಂ
ಹಾಸ್ಯಾಕ್ ಹಾಸೊ ಪಾಟಿಂ ದಿತಾನಾ
ಪುಣ್ ಕೊಣ್ ತೆಂ ಖಿಂಚೆಂ ತೆಂ
ಕಸ್ಲೆಂ ತೆಂ.... ಹಾಂವ್ ನೆಣಾ
ಕೊಣ್ ಹಾಂವ್... ಖಿಂಚೊ ಗಾಂವ್
ಕಸ್ಲೊ ಹಾಂವ್, ತೆಂವೀ ನೆಣಾ
ತರೀ ಕಿತ್ಯಾ ಖಾತಿರ್ ಹಾಸ್ಯಾಂವ್
ತೆಂ ಹಾಂವ್‌ಯೀ ಜಾಣಾ, ತೆಂವೀ ಜಾಣಾ.

ಮಾಂಯ್ - ಸುನ್

ಕಾಜಾರಾ ದೀಸ್ ಮಾಂಯ್-ಸುನ್
ಮೊಗಾನ್ ವೆಂಗುನ್ ರಡ್ಲಿಂ
ಭೊಡ್ಯಾ ತೆಂಪಾನ್ ಸಾಂಯ್-ಸುಂಯ್
ತಕ್ಲೊ ಧಾಡಾವ್ನ್ ಪಡ್ಲಿಂ!?

ನೆಂಟ್ಯಾ ಬಾಳಾ

ನೆಂಟ್ಯಾ ಬಾಳಾ, ತುಜ್ಯಾ ಖೆಳಾಂತ್
ಖಿಂತ್ ಮ್ಹಜಿ ವಿಸ್ತೊನ್ ವ್ಹೆತಾ
ಕುಡ್ಯಾ ಕುಡ್ಯಾ ತುಜ್ಯಾ ಉಲ್ಟಾಂತ್
ದುಖೆಸ್ತ್ ಕಾಳಿಜ್ ಫುಲೊನ್ ಯೆತಾ.

ನಿಳ್ಳ್ಯಾ ತುಜ್ಯಾ ಲ್ಹಾನ್ಯಾ ದೊಳ್ಳಾನ್
ಪಳೆವ್ನ್ ಮ್ಹಾಕಾ ಕಿತೆಂ ಕರ್ತಾಯ್?
ಭಗ್ಲಾಂ ನೆಣಾ ತರೀ ಆಂಜಾ
ರಿತ್ಯಾ ಕಾಳ್ಜಾಂತ್ ಮೋಗ್ ಭರ್ತಾಯ್.

ನಿಯಾಳ್ನ್, ನಿಯಾಳ್ನ್ ತುಜೊ ಹಾಸೊ
ಪಿಸೊ ಹಾಂವ್ ಚಿಂತುನ್ ಧಕ್ಲಾಂ
ಕಿತ್ಯಾಕ್ ತುಕಾ ರಚ್ಲಾ ಅಸೊ?
ತುಜ್ಯೆ ಧಾವ್ನ್ ಹಾಂವೆ ಸೊಮ್ಯಾಕ್ ದೆಖ್ಲಾಂ.

ದೀಸ್ ಧಾಂವ್ತಿತ್ ಉಡೊನ್ ಉಡೊನ್
ಗಿಳುನ್ ತುಜಿ ಆವ್ಯಾ ಸೊಫಾಯ್
ಯೇ ತುಂ ಆಂಜಾ ವಾಡೊನ್ ವಾಡೊನ್
ಕುಟ್ಮಾ ವೊಜೆಂ ಮುಕಾರ್ ಪಾವಯ್.

ಆಶಾ

ಮನ್ಯಾ ತುಜಿ ಆಶಾ
ಆಶಾ ಜಾವ್ನ್ ಚ ಉರ್ದೆಲಿ
ಆನಿ ನಿಮಾಣೆ ಮರ್ಣಾ ಸವೆಂ
ಫೊಂಡಾಂತ್ ಪುರ್ದೆಲಿ.

ಕಿತ್ಯಾ...

ಆಶೆಚೆರ್ ತುಂ ಜೈತ್ ವ್ಹರ್ವೊನಾಂಯ್
ಆನಿ ಆಶೆಲ್ಲೆಂ ಸರ್ವ್ ತುಜೆಂ ಕರ್ವೊ ನಾಂಯ್.

ಜಾಂವ್ ಲ್ಹಾನ್ ವ್ಹಡ್
ಗ್ರೇಸ್ತ್ ವ ಗರೀಬ್
ಆಶೆಕ್ ತುಜ್ಯಾ ನಾ ಗಡ್
ಎಕಾ ಪಾಟ್ಲ್ಯಾನ್ ಏಕ್ ಚಿಡ್ತಲೊಯ್
ಅಂತ್ಯ ನಾತ್ಲೆಂ ನಿಸ್ಲೆ ಮೇಟ್
ದೆಂವ್ಚೊ ನಾಂಯ್ ಮನ್ಯಾ.

ಕಾರಣ್.....

ಮರ್ದೆಚ್ ಘಡಿಯೆ ತರ್ಯೀ
ತುಕಾ ವಾಂಚಿ ಜಬ್ಬೊರ್ ಆಶಾ.

ಹೆಂ ಆಮ್ಚೆಂ ಸ್ವಾತಂತ್ರ್ಯ

ಆದಿಂ...

ಜಾತ್-ಭೇದ್ ಸಾಂಡುನ್ ಎಕಾ ಮನಾನ್
 ದೂಕ್, ತ್ಯಾಗ್, ಬಲಿದಾನ್
 ಝುಜ್ಲೆ ಆಮ್ಚೆ ಪುರ್ವಜ್
 ಸರ್ವಸ್ವ್ ಹೊಗ್ಡಾವ್ನ್
 ಫಿಂಗ್ಯಾಂಕ್ ಧಾಂವ್ಡಾವ್ನ್
 ದೆಶಾಂತ್ ಆಯ್ಲೆಂ ಆಮ್ಚೆಂ ರಾಜ್.

ಆತಾಂ...

ಆಮ್ಚೊ ದೇಶ್ ಆಮ್ಚೊ ಹಾತಿಂ
 ಆಮ್ಚೊ ಮಧೆಂ ಹಜಾರ್ ಪಾಡ್ಲಿ
 ಜಾತಿ, ಕಾತಿ, ಅಲ್ಪ್ ಮತೀಯ್
 ಸಗ್ಳ್ಯಾನ್ ಚಲ್ತಾ ಭುರ್ಕೆಂ ರಾಜಕೀಯ್.

ಹಾಂಗಾಸರ್...

ಥೊಡಿಂ ನಿದ್ತಾತ್ ಬಾಂಗ್ರಾಳೈ ಖಾಟಿಯೆರ್
 ಥೊಡಿಂ ಲೊಳ್ತಾತ್ ಫುಟ್ ಪಾತಿರ್
 ಹಜಾರ್ ಸವಾಲಾಂ ಖೆಳ್ತಾತ್ ಮತಿರ್
 'ಭಾರತ್ ಮಹಾನ್' ಕಿತ್ಯಾ ಖಾತಿರ್?

ಆಜ್...

ಸ್ವತಂತ್ರ್ ಆಮಿ ಆಸಾಂವ್ ತರೀ
 ಕಾಶ್ಮೀರ್ ಥಾವ್ನ್ ಕನ್ಯಾ ಕುಮಾರಿ
 ಭ್ರಷ್ಟಾಚಾರ್, ಅತ್ಯಾಚಾರ್. ಗೂಂಡಾಗಿರಿ
 ಲೂಟ್, ಧೊಂಬಿ, ಖುನಿ, ಮಾರಾಮಾರಿ.

ಅಮ್ಮೆ ಮಧೆಂ ರಾಗ್, ದ್ವೇಷ್, ನಾ ಶಿಸ್ತ್
ಸತಾಕ್ ನಾ ಜೀಕ್, ಕಾನೂನ್ ಅಸ್ತವ್ಯಸ್ತ್
ಹಾಂಗಾಸರ್ ಥೊಡ್ಯಾಂಕ್ ಸದಾಂ ಫೆಸ್ತ್
ಥೊಡ್ಯಾಂಕ್ ಹಾಂಗಾಚ್ ಯೆಮ್ಕೊಂಡಾ ಖ್ಯಾಸ್ತ್!!

ಕಿತ್ಯಾ....?

ಕೊರೊಡಾಂನಿ ದುಡು 'ಗುಳುಮ್' ಕೆಲ್ಲ್ಯಾಂಕ್
ಹಾಂಗಾಸರ್ ಮಾನಾಚಿ ಪೂಜಾ
ನ್ಯಾಯ್, ನೀತ್ ಸೊಧುನ್ ಗೆಲ್ಲ್ಯಾಂಕ್
ಕೊಡ್ತ್ ಆನಿ ಜೈಲಾಚಿ ಸಜಾ
ಕೊಣಾಕ್ ಓಟ್ ದೀವ್ನ್ ಆಮಿ
ಪಾಟಾರ್ ಚಡಯ್ಲಾಂ...
ತಾಣೆಂಚ್ ದೇಶಾಕ್ ಆಮ್ಚ್ಯಾ
ರಿಣಾಂತ್ ಬುಡಯ್ಲಾಂ
ಅವ್ಚಿಂ ಹಕ್ಕಾಂ ಮಸ್ತುನ್
ಆಪ್ಲೆಂ ಧೊಲೈಂ ವಾಡಯ್ಲಾಂ.

ಬೆಕಾರ್ ಭಾವೊ ಪದವೀಧರ್ ಆಮ್ಚೊ
'ಕಾಮ್ ನಾ, ಕಾಮ್ ನಾ' ಮಾರ್ತಾ ಬೊಂಬ್
ಕೊರೊಡಾಂನಿ ಖರ್ಚುನ್ ಸರ್ಕಾರ್ ಆಮ್ಚೊ
ಫುಟಂವ್ಕ್ ಲಾಗ್ಲಾ ಅಣು ಬೊಂಬ್.

ದೆಕುನ್...

ಜಾತ್-ಭೇದ್ ವಿಸ್ತುನ್ ಆಮಿ ಏಕ್ ಜಾವ್ಯಾಂ
ಅಳ್ಸಾಯ್ ಸಾಂಡುನ್ ಮುಕಾರ್ ಸರ್ಯಾಂ
ಅಮ್ಮೆ ಹಾತಿಂ ಆಸಾ ದೇಶಾಚೊ ಫುಡಾರ್
ಅನ್ಯಾಯ್, ಅನೀತ್ ವಿರೋಧ್ ಕರ್ಯಾಂ
ನಿಸ್ವಾರ್ಥ್ಪಣಿ ವಾವುರ್ನ್ ರಾಷ್ಟ್ರಾ ಖಾತಿರ್
ಸ್ವಾತಂತ್ರ್ಯ ಆಮ್ಚೆಂ ರಾಕುನ್ ವ್ಹರ್ಯಾಂ.

ಆಜ್ ಕೊಣ್ ಯೆತಾ?

ಆಜ್ ಕೊಣ್ ಯೆತಾ, ಆಜ್ ಕೊಣ್ ಯೆತಾ
ಹಾಂವ್ ತಾಚಿಂಚ್ ಜಾತಾಂ, ಹಾಂವ್ ತಾಚಿಂಚ್ ಜಾತಾಂ
ಹಾಂವ್ ಕಿತೆಂ ಆಶೆತಾಂ, ಆಜ್ ಉಗ್ತಾನ್ ಸಾಂಗ್ತಾಂ
ನಶಿಬಾಂತ್ ಮೆಳ್ತಾ ಜಾಲ್ಯಾರ್, ಲಗ್ನಾಂತ್ ಎಕ್ವಟಾಂ.

ಹ್ಯಾ ವೊಡ್ತಾಂತ್ ಆಜ್ ರಂಗ್ ರಂಗಾಚಿಂ, ಫುಲಾಂ ಫುಲ್ವಾಂತ್
ಮೊಗಾ-ರಾಜಾಂತ್ ಮ್ಹಜ್ಯಾ ಸುಂದರ್ ರಾವೈರಾಂ ಬಾಂಧ್ಲ್ಯಾಂತ್
ತುಜೊಚ್ ಉಡಾಸ್ ಮ್ಹಾಕಾ, ಸದಾಂ ರಾತಿ ಆನಿ ದಿಸಾ
ಹಿಂ ಭಗ್ಲಾಂ ಮನಾಂತ್ಲಿಂ ತುಕಾಚ್ ಆಶೆವ್ನ್ ರಾವ್ಲಾಂತ್.

ದೀಸ್ ಧಾಂವ್ತಾಂ ಧಾಂವ್ತಾಂ, ಮ್ಹಾಕಾ ತುಜಿಂಚ್ ಚಿಂತ್ಲಾಂ
ಸದಾಂ ನಿದೆಂತ್ ಲೆಗುನ್ ಪಡ್ತಾತ್, ಮೊಗಾಚಿಂ ಸಪ್ನಾಂ
ಯೇ ತುಂ ಮ್ಹಜ್ಯಾ ರಾಯಾ, ದಾಕಯ್ ಮ್ಹಜೆರ್ ದಯಾ
ಸತ್‌ಚ್ ಸಾಂಗ್ತಾಂ, ಎಕ್ಸುರ್‌ಪಣ್ ಹೆಂ ಸೊಸುಂಕ್ ಜಾಯ್ನಾ.

ಆಮಿ ಕ್ರಿಸ್ತಾಂವ್

ಕ್ರಿಸ್ತಾಚಿ ಶಿಕವ್ಣ್ ಆಮ್ಚ್ಯಾ ಘರಾಂನಿ
ಕ್ರಿಸ್ತಾಚೆಂ ರಗತ್ ಆಮ್ಚ್ಯಾ ಶಿರಾಂನಿ
ದೆಖಿಭರಿತ್ ಆಮ್ಚಿ ಜಿಣಿ ಪಳೆಜಾಯ್ ಹೆರಾಂನಿ
ಮಾಗ್ಣ್ಯಾ ವೆಳಾರ್ ಮಾತ್,
ಆಸ್ತಾಂವ್ ಹೊಟೆಲಾಂ ಬಾರಾಂನಿ.

ಶೆತ್ಕಾರ್

ಸುರ್ಯೋ ಉದೆಲೊ ಆಮಿ ಚಲ್ತಾಂವ್
 ಥಂಡ್ ಹವ್ಯಾಂತ್ ಹ್ಯಾ ವಾವ್ರಾಕ್ ಆಮಿ ಲಾಗ್ತಾಂವ್
 ದೆವಾಕ್ ಅರ್ಗಾಂ ದಿವುನ್ ಶೆತಾಕ್ ದೆಂವ್ತಾಂವ್
 ಆಯ್ಜ್ಯಾ ವಾವ್ರಾಂತ್ ಮಾಗೊನ್ ತಾಚೆಂ ಬೆಸಾಂವ್.

ನಾಂಗೊರ್ ಘೆವ್ನ್ ಹಾತಿಂ, ಗುಡ್ಡಾವ್ನ್ ಉಬಿರ್ ಮಾತಿ
 ಲ್ಹಾನ್, ವ್ಹಡಾಂ ಘೊಳ್ತಾಂವ್ ಆಮಿ ದಿಸಾ'ನಿ ರಾತಿ
 ಜೀವನ್ ಕಷ್ಟಾಂಚೆಂ, ಜಾಂವ್ಪಿ ಉದ್ವಾರ್ ಗಾಂವ್ಚೆಂ
 ಕಾಂಯ್ ವಾಯ್ಜ್ ಘಡ್ಚೆಂ ನಾ, ಆಮ್ಕಾಂ ಬೆಸಾಂವ್ ದೆವಾಚೆಂ
 ಜೀವನ್ ಕಷ್ಟಾಂಚೆಂ..
 ಜಾಂವ್ಪಿ ಉದ್ವಾರ್ ಗಾಂವ್ಚೆಂ.

ಮಾಲ್ಗಡೆ ಗೆಲ್ಯಾತ್ ಆಮ್ಕಾಂ ಹೆಂ ದಿವ್ಲೆಂ ಸಾಂಡುನ್
 ಏಕ್ ಜಾವ್ನ್ ವಾವುರ್ಯಾಂ ತಾಂಚೊ ಉಡಾಸ್ ಕಾಡುನ್
 ಲಾಂಬ್ ಜಿಯೊಂ ಭಾರತ್ ಆಮ್ಚೆಂ, ಜಿಯೊಂ ಕುಟಾಮ್ ರೈತಾಂಚೆಂ
 ಆಮ್ಚ್ಯಾ ಹಾತಾಂನಿ ಆಸಾ ಏಳ್ ಆನಿ ಜೈತ್ ರಾಷ್ಟ್ರಾಚೆಂ
 ಲಾಂಬ್ ಜಿಯೊಂ ಭಾರತ್ ಆಮ್ಚೆಂ
 ಜಿಯೊಂ ಕುಟಾಮ್ ರೈತಾಂಚೆಂ.

ನಮೋ ತುಕಾ ಮಂಗ್ಳುರಾ

ಮೆಳ್ತಾಂವ್ ಜಮೊ, ಕರ್ತಾಂವ್ ನಮೊ
ಜಲ್ಮೆ ದಿಲೊಲ್ಯಾ ಮ್ಹಜ್ಯಾ ಮಾಯ್-ಗಾಂವಾ
ಪಾಚ್ಚಿ, ಪಾಚ್ಚಿ ಪ್ರಕೃತಿ ಆಪುರ್ಬಾಯ್
ಚಡಯ್ತತ್ ಸೊಭಾಯ್, ತುಜ್ಯಾ ನಾಂವಾ..

ಸೊಭಾತ್ ಭಂವ್ತಿಂ ಶೆತಾಂ, ತೊಟಾಂ
ಮಾಡ್, ಮಾಡಿ ವೇಂಗ್ ಮಾರುನ್ ತುಕಾ
ವ್ಹಾಳ್ತಾತ್ ನಂಯೊ, ಸಾಗೊರ್ ಶೀತಲ್ ವಾರ್ಯಾರ್
ದೀವ್ನ್ ಥಂಡಾಯ್, ತುಜ್ಯಾ ಮೊಗಾಳ್ ಲೊಕಾಕ್.

ಕೊಂಕಣಾಂತ್ಲಿಂ ಆಮಿ ತುಜಿಂ ಬಾಳಾಂ
ಆಸಾಂವ್ ಸುಖಿ ಹಾಂಗಾ ಹರೈಕ್ ಕಾಳಾ
ಸೊಭಿತ್, ಮೊಗಾಳ್ ಹ್ಯಾ ಮಾಯ್‌ಗಾಂವ್ಚೊ
ಮೋಗ್ ಕಾಳ್ಜಾಂತ್ ಆಮ್ಚ್ಯಾ ಉರೊಂ ಸದಾಂ.

ಧಾರಾಳ್ ವ್ಹಾಳ್ತಾತ್ ದೇಣಿಂ, ಕೊಂಕಣ್ ಗರ್ಭಾಂತ್
ಸೊಧುನ್ ಪುಡಾರ್ ಆಮಿ, ಹಾಂಗಾಚ್ ರಾವ್ಯಾಂ
ಮಾನಾನ್, ಮಾಯಾಮೊಗಾನ್, ಹಾತಾಕ್ ಹಾತ್ ದಿವುನ್
ಉಂಚಾಯೆಕ್ ಪಾವವ್ಯಾಂ ಸೊಭಿತ್ ಹ್ಯಾ ಮಂಗ್ಳುರಾಕ್.

ಫುಲ್

ಏಕ್ ನದರ್ ತುಜೆರ್ ಲಾಯ್ತಾಂ
 ಫುಲ್ಲ್ಯಾ ಫುಲಾ, ತುಜಿ ಸೊಭಾಯ್ ನಿಯಾಳ್ತಾಂ
 ವ್ಹಡ್ವಿಕ್ ತುಜಿ ಉತ್ರಾವ್ನ್ ಸಂಸಾರ್ ಗಾಯ್ತಾ
 ಪುಣ್ ನಿರ್ಭಾಗ್ಯಣ್ ತುಜೆಂ ಕೊಣ್ ನಾ ಚಿಂತಾ.

ಫುಲ್ಚ್ಯಾ ಫುಡೆಂ, ಬೊಂಗ್ಯಾ ರುಪಾರ್
 ಲಿಪೊನ್ ಉರ್ತಾಯ್
 ಫುಲೊನ್ ಘಡ್ಯೆನ್ ರುಪಾರ್ ಧಾವುನ್
 ವಿಂಗಡ್ ಸರ್ತಾಯ್
 ವ್ಹಡ್ಪಣ್ ತುಜೆಂ ಕ್ಷಣಿಕ್
 ಉಗ್ತಾನ್ ಪಾಚಾರ್
 ಸುಗಂಧ್ ಉಭವ್ನ್ ಭಂವ್ತಿಂ
 ಘಡ್ಯೆನ್ ಪಿಸ್ಪುನ್ ವ್ಹೆತಾಯ್.

ಚಿಂತಾಂ ತುಕಾ ಹಾಂವ್‌ಯೀ ತ್ಯಾಚ್
 ಸಿಂತಿಮೆಂತಾಂನಿ ಬುಡ್ತಾಂ
 ಚಲಿ ಜಾವ್ನ್ ಜಲ್ಮಾಲ್ಲ್ಯಾ ಹ್ಯಾ
 ಮ್ಹಜ್ಯಾ ನಶಿಬಾಕ್ ರಡ್ತಾಂ
 ಸುಖಾಳ್ ಸಪ್ಲಾಂ ಫುಡಾರಾಚಿಂ
 ಸದಾಂ ಮತಿಕ್ ಹಾಡ್ತಾಂ
 ಬಂಧಡೆಂತ್ಲೆಂ ಜಿವಿತ್ ಹೆಂ
 ನಂದನ್ ಜಾಂವ್ಪಿ ಮ್ಹಣ್ ಮಾಗ್ತಾಂ.

ಗ್ರೇಸ್ - ಭಿಕಾರಿ

ಗ್ರೇಸ್ ಭಿಕಾರಿ, ಕೋಣ್ ಚಾಂವ್ ಹ್ಯಾ ಸಂಸಾರಿಂ
ಶಾಶ್ವತ್ ನಂಯ್, ಹಿ ಮನ್ಶ್ಯಾ ಜಿಣಿ
ವಿಸ್ತೊ ನಾಕಾ ಹೊ ಸಂಸಾರ್ ಜಿಕ್ವಾರೀ
ಪಾಟಿಂ ಪಾವೊಂಕ್ ಆಸಾ, ಹೈಚ್ ಧರ್ಣಿಕ್.

ಕಿತೆಂ ಹಾಡ್ತಾಂವ್ ಹಾಂಗಾ ಪಾವ್ತಾನಾ
ರಿತೆಂ ವೆತಾಂವ್ ಹೊ ಸಂಸಾರ್ ಸಾಂಡ್ತಾನಾ
ನಶ್ವರ್ ಮನ್ಶ್ಯಾ ಕೂಡ್, ಮಾತ್ಯೆಂತ್ ಸಂಪ್ತಾನಾ
ಬರ್ಯಾ ವಾಯ್ಪಾಕ್, ಸರ್ಗ್ ಯೆಮ್ಕೊಂಡ್ ಚುಕ್ಚೆಂ ನಾ.

ಸುಖಾನ್ ಆಸಾಯ್, ಹೊಗ್ಗಾಪ್ ದೀ ರಚ್ಕಾರಾಕ್
ಕಷ್ಟ್-ನಷ್ಟಾಂತ್ ಪಡ್ತಾಯ್, ಸೊಸ್ ತಾಚ್ಯಾಚ್ ಮೊಗಾಕ್
ಚ್ಯಾರ್ ದಿಸಾಂಚೆಂ ಪಯ್ಲ್ ಹ್ಯಾ ಸಂಸಾರಾಂತ್
ಸತಾ, ನಿತೀನ್ ಸೊಭವ್ನ್ ಪಾವಯ್ ಪೊಂತಾಕ್.

ಭಾಂಗಾರ್, ಶೃಂಗಾರ್ ಕಾಂಯ್ ಪುಂಜಾಯಿಲ್ಲೆಂ ಆಸಾ
ಮೊಲಾಂವ್ಚೆ ನಾಂತ್ ತುಜ್ಯಾ ಝಡ್ತೆ ದಿಸಾ
ಗರೀಬ್ ಮೊರ್ತಾ ಜರ್ ಅಂತಸ್ಕರ್ನಿ ನಿತಳ್ ಉರ್ತಾ
ಸಾಸ್ಣಿಕ್ ಸುಖಾಂತ್, ಜಿವಿತ್ ಸುಫಳ್ ಕರ್ತಾ.

ಶಿಕಾಪ್ ನಾತ್‌ಲಿಂಗ್

‘ಸಾಕ್ಷರತಾ ವರಸ್’ ಹೆಂ ಶಿಕಾಪ್ ನಾತ್‌ಲ್ಲ್ಯಾಂಚೆಂ
ಕಷ್ಟ್ ಮ್ಹಣ್ ಚಿಂತ್ಲೆಂ ನಾಕಾ, ಶಿಕಾಪ್ ಆಸ್‌ಲ್ಲ್ಯಾಂಚೆಂ
ನೆಣಾರ್ಯಾಂಕ್ ಶಿಕಂವ್ಚೆಂ ಧರ್ಮ್, ಸದಾಂ ಮತಾಂತ್ ಉರೊಂ
ಹಿ ಉರ್ಬಾ ಹ್ಯಾಚ್ ವರ್ಲ್ಯಾ ‘ಪುಕ್ಕ್’ ಜಾಯ್ನಾ ಜಾಲ್ಯಾರ್ ಪುರೊ.

ವಿವರ್ ಘೆಂವ್ಕ್ ತ್ಯಾದೀಸ್ ದೋಗ್ ಶಿಕ್ಷಕ್ ಆಯ್ಲೆ
‘ತುಮ್ಗೆರ್ ಕಿತ್ಲಿಂ ಜಣಾಂ?’ ಸವಾಲ್ ತಾಂಚೆಂ
‘ಆಮಿ ದೊಗಾಂ, ಆಮ್ಚಿಂ ದೊಗಾಂ, ಒಟ್ಟು ಚೊವ್ಣಾಂ’ ಮ್ಹಜಿ ಜಾಪ್
ದುಸ್ರೆಂ ಸವಾಲ್, ‘ತುಮ್ಮಾಂ ಸರ್ವಾಂಕ್ ಆಸಾಮೊ ಶಿಕಾಪ್?’
‘ಆಮ್ಕಾಂ ಆಸಾ, ಪುಣ್ ಆಮ್ಚ್ಯಾ ಭುರ್ಗ್ಯಾಂಕ್ ನಾ.’
‘ಛೆ.. ಛೆ... ಮೆಟಾಂ ಲಾಗಿಂಚ್ ಇಸ್ಕೊಲ್ ಆಸ್ತಾನಾ ಕಿತ್ಯಾ ಹಿ ಅಲಕ್ಷ್ಯಾ?
ತುಮ್ಮಾಂ ಶಿಕಾಪ್ ಆಸುನ್, ತುಮ್ಮಾಂ ಭುರ್ಗ್ಯಾಂಕ್ ಕಿತ್ಯಾ ಹಿ ಶಿಕ್ಷಾ?’
‘ಕಿತೆಂ ಕರ್ಯೆತಾ, ಸಾಂಗ್‌ಲ್ಲೆಂ ತಾಂಕಾಂ ಸಮ್ಜಾನಾ ಜಾಲ್ಯಾರ್?’
‘ಆಮಿ ತಾಂಕಾಂ ಸಮ್ಜಾಯ್ತಾಂವ್, ಜರ್ ತುಮ್ಮಾಂ ಮಿಶಿ ಆಸ್ಲ್ಯಾರ್.’

‘ಆಮ್ಚಿ ಅಡ್ಕಳ್ ನಾ, ಆತಾಂಚ್ ಜಾಲ್ಯಾರೀ ವೋಡ್ನ್ ವ್ಹರಾ
ಆಳ್ಕಿ ಖಿಂಚಿಂ... ಸದಾಂ ಉಟ್ತಾನಾ ಸಕಾಳಿಂಚಿಂ ಆಟ್ ವೊರಾಂ
‘ಯೆಯಾ ಭಿತರ್..’ ದೊಗೀ ಆಯ್ಲೆ ಮ್ಹಜೆ ಪಾಟ್ಲಾನ್
ಧಟಾಕ್ಕ್ ಜಾಲೆ ದೊಗೀ, ಪಳೆವ್ನ್ ದೊಗಾಂಕ್ ಖಿಟ್ಲಾರ್
ಎಕ್ಲೆಂ ತೀನ್ ವರ್ಸಾಂಚೆಂ ಮಾಲ್ಗಡೆಂ ಡಾಯ್ನ್
ದುಸ್ರ್ಯಾ ಎಕಾ ವರ್ಸಾಚ್ಯಾ ಬಾಬುಕ್ ಉಲಂವ್ಕ್ ಜಾಯ್ನಾ!

ಇಸ್ಕೊಲ್ ಸುರು ಜಾಲಾಂ

ಲಾಗಿಂ ಲಾಗಿಂ ಆಯ್ಲೊ ಮ್ಹಣ್ತಾನಾ
 ಮಹಿನೊ ಜೂನ್
 ಭುರ್ಸ್ಕಾಂಚ್ಯಾ ವ್ಹಡಿಲಾಂಕ್ ಸುರು ಜಾಲೊ
 ಮಾಂಡೊ ಹುನ್
 ಹಣೆ ತೆಣೆ ಧಾಂವ್
 ಸಿಟಿ ಖಾತಿರ್ ಹಜಾರಾಂನಿ ಧಾಂಬ್
 ನವ್ಯಾ ಬುಕಾಂಚಿ ಪಟ್ಣಿ ಪಳೆ
 ಭುರ್ಸ್ಕಾಂ ವರ್ಗಿ ಲಾಂಬ್..!

ಹಾತಿಂ ಘೆವುನ್ ಟಿಫಿನ್, ಸತ್ರಿ
 ಪಾಟಿರ್ ಬುಕಾಂ ವೊಚೆಂ
 ಚಲ್ತಾನಾ ಪಳೆಂವ್ಕ್ ಕಶೆ ದಿಸ್ತಾತ್
 ಗಡಿರ್ ಗುಡೊ ಚಡ್ಚೆ ಸೊಚೆರ್
 ಇಸ್ಕೊಲಾಕ್ ವ್ಹೆತಾನಾ, ಪಾಟಿಂ ಯೆತಾನಾ
 ಮೊಳಾಬ್ ಕಿತೆಂ ಪೊಂವ್ತಾ
 ಭುರ್ಸ್ಕಾಂಕ್ ಖುಶಿಚ್ ಖುಶಿ
 ಪಾವ್ನ್ ಶಿರಾಂಧಾರಿಂನಿ ವೊತ್ತಾ..!

ಭುರ್ಸ್ಕಾಂಚಿ ವಾಟ್ ರಾಕೊನ್ ರಾಕೊನ್
 ಭುರ್ಸ್ಕಾಂಕ್ ಜಾಯ್ತ್ ಕಿರಿ ಕಿರಿ
 ವೇಳ್ ಚುಕೊನ್ ಘರಾ ಪಾವ್ಲ್ಯಾರ್
 ಹಳ್ತಾರ್ ಕರಾ ಪಿರಿ ಪಿರಿ
 ಭಲಾಯ್ಕೆ ಸವೆಂ ಶೆಗುಣಾಂನಿ
 ಭುರ್ಗಿಂ ಆಮ್ಚಿಂ ವಾಡೊನ್ ಯೆಂವ್ಪಿತ್
 ಉಂಚ್ಲೆಂ ಶಿಕಾಪ್ ಶಿಕೊನ್ ತಿಂ
 ಆಮ್ಚೆ ಸಮಾಜೆಕ್ ಅಲಂಕಾರ್ ಜಾಂವ್ಪಿತ್.

ಖಾಲ್ತೆಪಣ್

ಹಂಕಾರ್, ಗರ್ವ್ ವ್ಹರ್ಮಾ ಸರ್ವ್
ಆಮ್ಚ್ಯಾ ಮಾಲ್ಗಡ್ಯಾಂಚೆಂ ಉತರ್ ಹೆಂ
ಖಿಂಡಿತ್ ಶೆಂಭೊರ್ ರಕ್ತೆ ಸತ್
ನಾಕಾ ರಾಗ್, ಹಗೇಂ, ಮೊಸೊರ್
ಸತಾ, ನಿತಿನ್ ಖಾಲ್ತೊ ಜಾವ್ನ್ ಜಿಯೆ
ಸಂಸಾರ್‌ಚ್ ಜಾತಲೊ ತುಕಾ ಸರ್ಗ್.

ಆಜ್ ಬಾಳ್ಕಾಚ್ಯಾ ಜಲ್ಮಾ ದಿಸಾ ಅಶಾಂತಿ
ಸಂಸಾರಾಚ್ಯಾ ಕೊನ್ಯಾನ್ ಕೊನ್ಯಾಂ
ಝುಜ್, ಝುಗ್ಡಿಂ, ಭೇದ್ ಆನಿ ದ್ವೇಷ್
ಭಿಯಾಚಿಂ ಮೊಡಾಂ, ಬಾವ್‌ಲ್ಲಿಂ ಮನ್ಶ್ಯಾಂ ತೊಂಡಾಂ
ಹರೈಕಾ ಕಾಳ್ಜಾ, ಕಾಳ್ಜಾಕ್ ಆಜ್ ಪಾವಯಾಂ
ಶಾಂತಿ, ಸಮಾಧಾನೆಚೊ ಕ್ರಿಸ್ತಾ ಸಂದೇಶ್.

ಭಕ್ತ್ ಜಾಂವ್, ಶಿಸ್ತ್, ಸಾದೆಪಣ್
ದಿಸೊನ್ ಯೇನಾ ಕ್ರಿಸ್‌ಮಸ್ ಆಚರಣಾಂತ್
ಖಿಂಯ್ಸರ್ ಆಸಾ ಮಾನ್? ಚೆಜು ರಾಯಾಕ್
ಭಾಯ್ಲೊ ದಬಾಜೊ, ಆಡಂಭರ್ ಸಗ್ಳ್ಯಾನ್
ಫಕತ್ ನಾಚ್, ಆಮಾಲ್, ಜೆವ್ಣಾಂತ್
ಕಾಳ್ಜಾಂತ್ಲೊ ಕ್ರಿಸ್ತ್ ಜಾಲಾ ಮಾಯಾಗ್.

ಬಾಳ್ಕಾಚೆಂ ಖಾಲ್ತೆಪಣ್ ಲ್ಹಾನಾಂ-ವ್ಹಡಾಂಚ್ಯಾ
ಜಿವಿತಾಂತ್ ಸದಾಂ ಜಿವೆಂ ಉರೊಂ
ಗ್ರೇಸ್ತ್, ಗರೀಬ್, ಭೇದ್ ಪರ್ಯ್ ಸರೊಂ
ಜಾತಿ-ಕಾತಿ ಮಧೆಂ ನಾಕಾ ದೊರೊ
ಹಾಂವ್ ಬರೊ ಜಾಲ್ಯಾರ್ ಸೆಜಾರ್ಚೊ ಬರೊ
ಸಂಸಾರಾಕ್ ಶಾಂತಿ ಹಾಡುಂಕ್ ಹೆಂಚ್ ಪುರೊ.

ಅಂತ್ರಳ ಸುಕ್ಕಾಣಿ

ಅಂತ್ರಳಾ ಏ ಸುಕ್ಕಾಣಿ

ತುಂ ಮ್ಹಾಕಾಯ್ ಉಭಂವ್ಕ್ ಶಿಕಯ್
 ಎಕ್ಸುರೆಂ ತುಂ ಭಂವ್ತಾಯ್ ಕಿತ್ಯಾ
 ಮ್ಹಾಕಾಯ್ ಹೊ ಸಂಸಾರ್ ದಾಕಯ್
 ಮನ್ ಪಿಸ್ವಾಲಾಂ ಹೆಂ ತುಜೆರ್
 ಯೇ ತುಂ ಲಾಗಿಂ ದೆಂವೊನ್ ಧಾಂವೊನ್
 ಏಕ್ ನದರ್ ಘಾಲ್ ಮ್ಹಜೆರ್
 ಮ್ಹಜ್ಯೆ ಸಂಗಿಂ ಸದಾಂ ರಾವೊನ್.

ತುಂ ಉಬ್ತಾಯ್ ವಯ್ರ್ ಮೊಳ್ಬಾರ್
 ನಾಸ್ತಾಂ ಆಧಾರ್ ಕೊಣಾಯ್ಚೊ
 ದೀಸ್ ಸಾರ್ತಾಯ್ ತುಂ ವ್ಹಡಾ ದರ್ಬಾರಾನ್
 ನಾಸ್ತಾಂ ಹುಸ್ಕೊ ಫಾಲ್ಕಾಂಚೊ
 ಹಾಂವ್ ಪಳೆ ಹ್ಯಾ ಭುಂಯ್ ಧಳಾರ್
 ಜೀವ್ ಆಸೊನ್ ವಳ್ವಳ್ತಾಂ
 ಆತಾಂ ಮೊರಾನ್ ತರೀ ಮ್ಹಾಕಾ
 ಯೆಮ್ಕೊಂಡಾಚಿಯ್ ಭಿರಾಂತ್ ದಿಸ್ತಾ.

ತುಂ ಸದಾಂಚ್ ಜೊವ್ ಮಿಶಾಲ್
 ಹಿಚ್ ತುಜಿ ತಿ ವ್ಹಡ್ ಗ್ರೇಸ್ತಕಾಯ್
 ಹ್ಯಾ ಗರೀಬ್ ರಚ್ನಾಂಕ್ ಸದಾಂ
 ಧೊಸ್ತಾ ಮತಿಚಿ ದುರ್ಬಳ್ಕಾಯ್
 ಮೋಗ್ ಮ್ಹಜೊ ತೊ ಆಸ್ತಾನಾ
 ಹಾಂವ್ ಸದಾಂ ಮಿಶಾಲ್ ಆಸ್ತಲೊಂ,
 ಹೊ ಸಂದೇಶ್ ಮ್ಹಜೊ ಪಾಠಯ್
 ಮೊಗಾಕ್ ಮ್ಹಜ್ಯಾ ಪಾಟಿಂ ಆಪಯ್.

ರಾನ್, ಗುಡೆ, ಖಿಡ್ವಾಂ, ದೊಂಗೊರ್
ತುಕಾ ಆಡ್ ರಾಂವ್ಚಿಂ ನಾಂತ್
ವ್ಹಾಳ್, ನಂಯ್, ದರ್ಯೊ, ಸಾಗೊರ್
ತುಕಾ ಲಾಂಬ್ ಜಾಂವ್ಚಿಂ ನಾಂತ್
ಹಾಂವ್ ತುಕಾ ಶರಣ್ ಯೆತಾಂ
ಆಜ್ ಭಿಕ್ ತುಜಿ ಮಾಗ್ತಾಂ
ಹಜಾರ್ ಪಾಂಯ್ ಆಸ್ಲಾರೀ ಮ್ಹಾಕಾ
ವಯ್ ಉಭಂವ್ಚೆ ನಾಂತ್!

ಜಿವಿತಾ ಗೊಡ್ಡಾಣ್

ನೋವ್ ಮಹಿನೆ ಗರ್ಭಾಂತ್ ರಾವುನ್
 ಆವಯ್ಚೆ ಉದರಿಂ ಜಲ್ಮಾಕ್ ಆಯ್ಲೆಂ
 ಅಮೃತ್ ರಗ್ತಾ ಪಾನೊ ಚಿಂವುನ್, ಸೆವುನ್
 ಜಿವಿತಾ ಕುಶಿಕ್ ವ್ಹರ್ನ್ ಪಾಯ್ಲೆಂ.

ಪಾವ್ಲಾ ಪಾವ್ಲಾಂಕ್ ರೆಂವೊಡ್ಲಿಂ ವಿಘ್ನಾಂ
 ದಾಂಟುನ್ ಕುಂಟಾವ್ನ್ ಜಿವಿತ್ ರಡ್ಲೆಂ
 ದಾಟ್ ಮೊಡಾಂ ಮಧೆಂ ಭರ್ವಶ್ಯಾಚಿಂ ಕಿರ್ಣಾಂ
 ಘಾಮಾ-ಶ್ರಮಾನ್ ಬದ್ಲಾಪ್ ಘಡ್ಲೆಂ.

ಫುಡಾರಾಚ್ಯಾ ರಸ್ತಾರ್ ಹಜಾರ್ ಘಂಟೆ
 ಬೊರೆಂ, ವಾಯ್ತ್ ಖಿಂಚ್ಯಾನ್ ನೆಣಾಂವ್ ಫುಡೆಂ
 ಹಟ್, ಸಾಧನ್ ಆಸ್ಲಾರ್ ಜಿವಿತಾ ವಾಟೆಕ್
 ಆಡ್ ನ್ಹಯ್ - ಸಾಗೊರ್, ದೊಂಗೊರ್ ಗುಡೆ.

ಸ್ವಾರ್ಥ್, ಮೊಸ್ರಾನ್, ಹೊಗ್ಡಾವ್ನ್ ಸೊಡ್ಲೆಂ ಸಮಾಧಾನ್
 ಆಶಾ, ಆಬ್ಲೆಸಾನ್ ಜಿವಿತಾಕ್ ಲಾಗಿ ಕೊಡ್ಪಾಣ್
 ಆಸ್‌ಲ್ಲ್ಯಾಂತ್ ತೃಪ್ತಿ ಜಾವ್ನ್ ಜಿಯೆಲ್ಲೊ ಆನಂದಾನ್
 ಸದಾಂ ಧಾದೊಶಿ, ಹಿಚ್ ಜಿವಿತಾ ಗೊಡ್ಪಾಣ್.

ಸಂದರ್ಶನ್

‘ತುಕಾ ಕಿತ್ತಿಂ ಭುರ್ಲಿಂ?’
ತಾಣೆ ವಿಚಾರ್ಲೆಂ ಮ್ಹಜ್ಯೆ ಲಾಗಿಂ
‘ಏಕ್ಯಾಂ ನಾ’
ಹಾಂವೆ ಸಾಂಗ್ಲೆಂ ತಾಚ್ಯೆ ಲಾಗಿಂ
‘ಥೊಡ್ಯಾಂಕ್ ವೆಗಿಂ
ಥೊಡ್ಯಾಂಕ್ ಕಂಯ್‌ಗಿ
ಸಗ್ಲೆಂ ಆಸಾ ದೆವಾಲಾಗಿಂ.’

ತೊ ಉಲಯಿತ್ತ್ ವ್ಹೆತಾಲೊ..
ಹಾಂವ್ ತಕ್ಲಿ ಹಾಲಯ್ತಾಲೊಂ
‘ಹೊಕಾಲ್ ಕಿತೆಂ ಕರ್ತಾ?’
ಆನ್ಯೆಕ್ ತಾಚೆಂ ಸವಾಲ್ ಪಾಟಿಂ
‘ಕಳಿತ್ ನಾ’
ಜಾಪ್ ಮ್ಹಜಿ ಉಟಾಉಟಿಂ.

ತವಳ್ ಪರ್ಯಾಂತ್ ತಾಕಾ ಸಮ್ಜಾಲೆಂ ನಾ
ಮ್ಹಜ್ಯಾ ಜಾಪಿಂಚೊ ಅರ್ಥ್
ಆಂಕ್ವಾರ್ ಮ್ಹಣ್ ಕಳ್ತಚ್
ಸಂದರ್ಶನ್ ಜಾಲೆಂ ವ್ಯರ್ಥ್.

ವಿಸ್ತೊಂ ಕಶೆಂ?

ವಿಸ್ತೊಂ ಕಶೆಂ ಸಾಂಗ್ ಮ್ಹಜ್ಯಾ ಕಾಳ್ಜಾ
ಜೀವ್ ದಿತಾಯ್ ತುಂ ಚಿಂತ್ನಾಂಕ್ ಮ್ಹಜ್ಯಾ
ತಾರಾಂ ಸೊಭಾಯ್ ತ್ಯಾ ಮೊಳ್ಳಾರ್ ಖೆಳ್ಚೊ
ತುಜೊಚ್ ಉಡಾಸ್ ಹಾಡ್ತಾತ್ ಆಂಜಾ.

ಹಾಂವ್ ಎಕ್ಸರೊಂ ರಾವೊನ್ ಚೊಯ್ತಾಂ
ತ್ಯಾ ಮೊಳ್ಳಾ ವಯ್ಲ್ಯಾ ತಾರಾಕ್
ಅತ್ರೇಗಾನ್ ಸದಾಂ ರಾಕೊನ್ ರಾವ್ತಾಂ
ಕೆದ್ನಾ ಯೆಶಿ ಹ್ಯಾ ದುಬ್ಳ್ಯಾಚ್ಯಾ ದಾರಾಕ್.

ರುಪ್ಲೆ ತುಜೆಂ ಮತಿರ್ ಪಡ್ತಾಂ
ವಿಸ್ತೊಂಕ್ ಚಿಂತಾಂ ಕಾಳಿಜ್ ವೊಡ್ತಾ
ಸದಾಂಚೆಂ ಸ್ವಪಾಣ್ ಉಡಾಸಾಕ್ ಹಾಡ್ತಾಂ
ಉಡಾಸ್ ಯೆತಚ್ ಜೀವ್ ಆಸೊನ್ ಮೊರ್ತಾಂ.

ತುಂ ಮ್ಹಜಿ ಕಾಳ್ಜಾ ಉಡಿ, ಕಶೆಂ ತುಕಾ ವಿಸ್ತೊಂ
ಭಂವ್ತಿಂ ಅಂಧ್ಯಾರಾಂತ್ ಆಜ್ ಜಾಲಾ ಮ್ಹಜೊ ಆಸ್ತೊ
ಆತಾಂ ಎಕ್ಸರೊ ನಾ, ಸಾಂಗಾತ್ ದುಸ್ರೊ
ಜಿವಿತಾ ಭಂವ್ತಿಂ ರೆಂವೊಡ್ಲಾ ಕಾಂಟ್ಯಾ ಕಸ್ರೊ.

ಸೊಬಿತ್ ಚೆಡುಂ

ಸೊಬಿತ್, ಸೊಬಿತ್, ಸೊಬಿತ್ ಹೆಂ
 ಚೆಡುಂ ಕೊಣ್‌ಗಾಯ್?
 ಚಿಂತಾಂ, ಚಿಂತಾಂ, ಚಿಂತಾಂ ಸದಾಂ
 ತುಜಿಂಚ್ ಚಿಂತ್ಲಾಂಗೊ ಬಾಯ್
 ತುಂ ಜಾಯ್ ಜಾಯ್ ಮ್ಹಾಕಾ ಜಾಯ್
 ಪುಣ್ ತುಕಾ ಕಶೆಂ ಸಾಂಗುಂ ಹಾಯ್
 ರಾಕೊನ್, ಥಕೊನ್ ರಾವ್ಲಾಂ,
 ಪರತ್ ಕಿತ್ಯಾಕ್ ಭೆಟ್ಲೆಂ ನಾಂಯ್?

ಸದಾಂ ಮೆಳ್ತಾಂ ಮೆಳ್ತಾನಾ
 ತುಕಾ ದೆಖ್ತಾಂ ದೆಖ್ತಾನಾ
 ಮೊಗಾರ್ ತುಜ್ಯಾ ಪಡ್ಲಾಂಗೊ ಹಾಂವ್
 ಖಬರ್ ನಾಸ್ತಾನಾ,
 ಆತಾಂ ಚಲ್ತಾಂ, ಚಲ್ತಾಂ, ಚಲ್ತಾಂ
 ತುಜೊ ಉಡಾಸ್ ಧೊಸ್ತಾನಾ
 ರುಪ್ಣೆ ತೆಂಚ್ ಮತಿಕ್ ಹಾಡ್ತಾಂ
 ಉಟ್ತಾಂ, ಬಸ್ತಾನಾ.

ಆಸ್ಟ್, ದಿವೆಂ ಆಸ್ಲ್ಯಾರ್, ಸಾಂಡುನ್ ಮೊಗಾ ಯೇ
 ಆಟ್, ನೇಟ್ ಸಗ್ಳೆಂ ವಿಸರ್ನ್ ದುಬ್ಳೆಂ ಜಾವ್ನ್ ಯೇ
 ಉತರ್ ಮ್ಹಜೆಂ ಹೆಂ, ಮೊಗಾನ್ ಕಾಳ್ಜಾಂತ್ ಘೆ
 ಲಗನ್ ಜಾತಾಂ ತುಜ್ಯೆ ಲಾಗಿಂ, ಜಿವಿತ್ ಸೊಭಂವ್ಕ್ ಯೇ.

ಸೊರೊ

ಸೊರೊ ತೊ ಸೊರೊ
 ಜಿವಾಕ್ ಭಾರೀ ಬರೊ
 ಇಲ್ಲೊ ಇಲ್ಲೊ ಪುರೊ
 ತಕ್ಲೆರ್ ಚಡ್ತಾ ಭೊರೊ
 ಶಿರಾಂ ಶಿರಾಂನಿ ವ್ಹಾಳ್ತಾ ವ್ಹಾಳ್ತೊ
 ಚಲೊಂಕ್ ಜಾಯ್ನಾ
 ಉಲಂವ್ಕ್ ಜಾಯ್ನಾ
 ಆಡ್ ಪಡ್ತಾ ಮುರೇ ಗಳೊ...

ವೊಳೊ, ವೊಳೊ ಪಿಯೆತಾಂ
 ಚಿಯರ್ಸ್, ಚಿಯರ್ಸ್ ಮ್ಹಣೊತಾಂ
 ತೆಗಾಂ, ಚವ್ಣಾಂ ಸಾಂಗಾತಾ
 ಸಂಸಾರ್ ವಿಸ್ತಾತಾಂ.

ಆಮ್ಚ್ಯಾ ಸೆಜಾರಾ ಏಕ್ ಕಾಜಾರ್ ಜಾಲ್ಲೆಂ
 ಇಲ್ಲೊ ಇಲ್ಲೊ ವಾಂಟ್ಲೊ ಜೆವ್ಣಾಚ್ಯಾ ಪಯ್ಲೆಂ
 ದಿಲ್ಲೊ ದಿಲ್ಲೊ ತಾಳ್ಯಾಕ್ ವೊತ್ಲೊ ಹಾಂವೆ
 ಜೆವ್ತಾಂ ಜೆವ್ತಾಂ ಸುರು ಜಾಲೆ ಚೊರೆಚ್ ಚೊರೆ
 ಎಕ್ಲೊ 'ಭಾವೊಜೆ' ಮ್ಹಣ್ ಆಪಯ್ತಾ
 ದುಸ್ರೊ 'ಕುಂಪಾದ್ರೆ' ಮ್ಹಣ್ ಧುಂಪಯ್ತಾ
 ತಿಸ್ರೊ 'ಮೊಗಾ ಮೊಗಾ' ಮ್ಹಣೊನ್
 ಹಾತಾಂ, ಪಾಯಾಂಕ್ ಉಷ್ಟೆಂ ಸಾರಯ್ತಾ.

ಕ್ರಿಸ್ತಾಂವ್ ಘರಾಂನಿ ಕೊಣ್‌ಯೀ ಮೆಲ್ಯಾರ್ ಪುರೊ
 ದುಖೇಸ್ತ್ ಘರಾಂನಿ ಆಮ್ಚ್ಯಾ ವ್ಹಾಳ್ತಾ ಸೊರೊ
 ಸರ್ದೆಲ್ಯಾ ಅತ್ಮಾಕ್ ಶಾಂತಿ ತುರೊ
 ಜೀವ್ ಆಸ್ಲಲ್ಯಾಂಕ್ ಹಾಂಗಾ ರಿಣಾ ಭೊರೊ
 ಶೆಂಭೊರ್ ಮಾರ್ಲ್ಲ್ಯಾ ಶಿವಾಯ್ ದುಃಖಾಂ ಗಳಾನಾಂತ್
 ಭುಜಯ್ತಲ್ಯಾಂಚಿ ಹ್ಯಾ ವೆಳಾ ಜೀಬ್‌ಯೀ ಘೊಳಾನಾ
 ಪಿಯೆತಚ್ ಮುಗ್ತಾನಾ, ಉಪ್ರಾಂತ್ ಕಿತೆಂ ಉಡ್ಕಾಣಾಂ
 ಸೊರ್ಯಾ ಶಿವಾಯ್ ಚಾಪ್ಲೆ ಆಮ್ಚಿಂ ಕಾಜ್ರಾಂ, ಮರ್ಣಾಂ.

ಕಾಳಾಚಿ ದಡ್ಡೆ

ಕಾಳಿಜ್ ಮ್ಹಜೆಂ ಅಶೆಯ್ ಕಿತ್ಯಾಕ್ ದಡ್ಡ್ತಾ
 ಮತ್ ಮ್ಹಜಿ ವಿರಾರ್ ಜಾಲ್ಯಾ, ಗಡ್ಡ್ತಾ
 ಪ್ರಾಯ್ ಭರ್ಲ್ಯಾ ಕಾಜಾರಾಚಿ, ಚಡ್ಡ್ತಾ
 ಖಿಯ್ ಹಾಂವ್ ಸೊಧುಂ, ಕೊಣ್‌ಗಾಯ್ ಚೆಡುಂ?
 ಹಾಯ್ ಬರ್ಯಾ ನಶಿಬಾ, ಮ್ಹಾಕಾ ಸಾಂಗ್ ಕೊಣ್ ತೆಂ?
 ಜಿಣ್ಯೆಂತ್ ಏಕ್ ಪಾವ್ಲಿಂ ಲಗ್ನಾ ಭೆಸ್ ಜೊಡ್ತಾಂ.

ಕಾಂಟೆ, ಮಿಂಟೆ ಮಸ್ತುನ್ ಹಜಾರ್ ಮೈಲಾಂ ಉಡೊನ್
 ಯೆತಾಂ ತುಕಾ ಸೊಧುನ್, ಗುಡೆ, ದೊಂಗೊರ್ ಚಡೊನ್
 ಖಿಯ್ ಆಸಾಯ್ ಸಾಂಗ್ ಮ್ಹಾಕಾ, ಸಪ್ಲಾಂಕ್ ವಿಷ್ಟಿಕ್ ಪೊಡುನ್
 ರಾಕ್ತಾಂ ರಿತೆಂ ಕಾಳಿಜ್ ಘೆವುನ್, ಸಾಕ್ರಾಮೆಂತ್ ಜೊಡುಂಕ್.

ಜಾಂವ್ ತೆಂ ಚೆಡುಂ ಸಾದೆಂ ಭೊಳೆಂ, ಸೊಭಿತ್ ಪಿಕ್ವರ್ ತಾರೆಂ
 ಪುಣ್ ಪಿಕ್ವರ್ ಪಳೆನಾತ್ಲೆಂ, ನ್ಹಂಯ್ ಫೆಶನ್‌ವಾಲೆಂ
 ಚಿಂತಾಂ ಚಿಂತಾಂ ರಾತ್ ಸರೊನ್ ಜಾತಾ ಸದಾಂ ಫಾಲೆಂ
 ಮೆಳೊಂಕ್ ಆಪುಟ್ ಆಂಕ್ವಾರ್ ಚಲಿ-ನೊವೆನ್ ಧರ್ಲಾಂ ಹಾಂವೆ.

ಹಿ ರಾತ್ ಪುನ್ನೆಚಿ

ಹಿ ರಾತ್ ಪುನ್ನೆಚಿ

ಕಿತೆಂ ಸೊಭಾಯ್ ತ್ಯಾ ಚಂದ್ರಾಚಿ

ಮನ್ ಉಲ್ಲಾಸ್ ಭಗ್ತಾ ಆಯ್ಚೊ ರಾತಿಂ

ಕಶೆಂ ವರ್ಣಂ ಮಹಿಮಾ ರಚ್ಕಾರಾಚಿ.

ಕಿರ್ಲಾಂ ತುಜಿಂ ಬೊವ್‌ಚ್ ಮೊವಾಳ್

ಚೆಲ್ತಾಂ ಚೆಲ್ತಾಂ ಹಾಂವ್ ಜಾತಾಂ ಮಿಶಾಲ್

ಕಾಳೊಕಾಂತ್ ಆಮ್ಕಾಂ ಉಜ್ವಾಡ್ ದಿತಾಯ್

ಉಜ್ವಾಡ್‌ಚ್ ಆಮ್ಚೊ ಧಾವ್ನ್ ಖಿಯ್ ಲಿಪ್ತಾಯ್?

ಜಿಯೆ ತುಂ ಜಿಯೆ ಚಂದ್ರೆಮಾ, ಹೊ ಸಂಸಾರ್ ಆಸಾಸರ್

ಪಯ್ಲಾರ್ ಆಮ್ಚೊ ವಾಟ್ ದಾಕವ್ನ್, ಮನ್ಯಾಕುಳಾಕ್ ಜಾ ಆಧಾರ್.

ಸಂಸಾರಾಚ್ಯಾ ಸುರ್ವಿಲ್ಯಾ ದಿಸಾ ಧಾವ್ನ್

ಆಸ್ಲೊಯ್ ತುಂ ಮನ್ಯಾಕ್ ಸ್ವಪಾಣ್ ಜಾವ್ನ್

ಹಜಾರಾಂನಿ ತಕ್ಲೊ ಆಟವ್ನ್

ವಾಟೊ ಸೊಧ್ಲೊ ತಾಣಿಂ ಸಬಾರ್

ಸ್ವಪಾಣ್ ತೆಂ ನೀಜ್ ಕರುನ್ ಆಜ್

ಮನಿಸ್ ಪಾವೊ ತುಜ್ಯಾ ದಾರಾರ್.

ಜುಲಾಯ್ ವೀಸ್ ತಾರೀಕ್ ತಿ

ಅಮರ್ ಜಾಲಿ ಮನ್ಯಾ ಶ್ಯಾಧಿ

ಸಾಂಗಾತಿ ಜಾಲೊಯ್ ತುಂ ಮ್ಹಜೊ ತೈ ರಾತಿ

ಅರ್ಗಾಂ ದೆವಾಕ್ ಮಹಿಮಾ ಉನ್ನತಿ.

ಅಶೆಂ ಕಿತ್ಯಾಕ್?

ಚಾಳಿಸಾಂಚ್ಯೆರ್ ಕಾಚಾರ್ ಮ್ಹಳ್ಳಾರ್!

ಹ್ವೆ... ಹ್ವೆ... ಹ್ವೆ... ಮ್ಹಾತಾರ್ಯಾಕ್ ವ್ಹಚ್ಯೆತ್ ನ್ಹಯ್ ವೆ ಫೊಂಡಾಕ್?

ಚಾಳಿಸಾಂಚ್ಯೆರ್ ಮರಣ್ ಪಾವ್ಲಾರ್

ಛೆ.... ಛೆ.ಛೆ.... ತರ್ನಾಚೊಚ್ಸರ್ವಾಂಚ್ಯಾ ತೊಂಡಾಂತ್.

ಯುವರಾಜ್

6 ಮೊಲಾಂಕ್ 6 ಸಿಕ್ಸ್ ಉಸಾಳ್ತಾ

‘ಯುವಿ’ಚ್ಯಾ ಮೊಲ್ಕಾಕ್ ರುಪಯ್ ಏಕ್ ಕೊರೊಡ್

ಹಾಂಗಾ ತುಳ್ವೆಂತ್ ಸಗ್ಳ್ಯಾನ್ ಆಯ್ಕೊಂಕ್ ಮೆಳ್ತಾ

‘ಆಯಿಟ್ ಜಾಲರ್‌ಗ್ ಅರ್ಧ್ ಕೋಟಿ ಕೊರೊಡು.’

ಅವಯ್

ಉಜ್ವಾಡ್ ದೀವ್ನ್ ಖರ್ಗಾತಾ ವಾತ್

ಸ್ವತಾಕ್ ನಾಕಾ ಮ್ಹಣ್ ಕಾಂಯ್

ಉಡಾಸ್ ಹಾಡ್ತಾ ಮ್ಹಾಕಾ ದೀಸ್, ರಾತ್

ತುಂವೆ ಕೆಲ್ಲೊ ಮೋಗ್ ಮಾಂಯ್.

ಜಿವಿತ

ಸಕಾಳಿಂಚಿ ಜಾಗ್

ಉಡಾಸ್ ಹಾಡಿತ್ ಜಲ್ಮಾಚೊ

ರಾತಿಚಿ ನೀದ್

ಉಡಾಸ್ ಕಾಡಿತ್ ಮರ್ಣಾಚೊ

ಜಾಗ್ ಆನಿ ನಿದೆ ಮಧೆಂ

ಘಡ್ಯೆಚೊ ಖೆಳ್ ಚಲ್ತಾ ಮನ್ಶಾಚೊ.

ನೊಡ್‌ದೊಡ್

ತಿ : ಮ್ಹಜ್ಯಾ ಘೊವಾ
 ಜಿವಾಚ್ಯಾ ಜಿವಾ
 ಕಿತೆಂ ಹಾಡ್ತಾಯ್
 ಮ್ಹಾಕಾ ದೀಂವ್ಕ್
 ಮೊಗಾಚಿ ಕಾಣಿಕ್?
 ಉಡಾಸ್ ಆಸಾಮೊ
 ಫಾಲ್ಕಾಂ ಮ್ಹಜೊ
 ಜಲ್ಮಾಚೊ ದೀಸ್!?

ತೊ : ಮ್ಹಜ್ಯೆ ಬಾಯ್ಲೆ
 ಆಯ್ಕ್ ಪಯ್ಲೆಂ
 ವಿಚಾರ್ತಾಯ್ ಕಿತ್ಯಾಕ್
 ತಾಂಕಿ ಭಾಯ್ಲೆಂ
 ಫಾಲ್ಕಾಂಚೊ ದೀಸ್
 ದಿಂವ್ಚ್ಯಾ ದೆವಾಕ್
 ಪಯ್ಲೆಂ ಭೆಟವ್ಯಾಂ
 ಅರ್ಗಾಂ ಮೀಸ್.

ತಿಂ : ಗರ್ಜೆ ಭಾಯ್ಲೆಂ ಆಶೆನಾಸ್ತಾಂ
 ಸುಖಾನ್ ಜಿಯೆವ್ಯಾಂ
 ದೀವ್ನ್ ಧಾರಾಳ್
 ಮೊಗಾಚೆ ಕೀಸ್
 ಕಾಂಯ್ಚ್ ದಾಕ್ಟೆನಾಸ್ತಾಂ
 ಧಾದೊಶಿ ಪಿಯೆವ್ಯಾಂ
 ತುಪಾ ಶಿತಾ ಬದ್ಲಾಕ್
 ಪೆಜೆ ನೀಸ್ !!

ಬಾಳ್ ಜಲ್ಮಾಲಾ!

ಗೊರ್ವಾಂ ಗೊಟ್ಕಾಂತ್ ಬಾಳ್ ಜಲ್ಮಾಲಾ
ರಾಯಾಂಚೊ ರಾಯ್ ಪಳೆ ಗರೀಬ್ ಜಾಲಾ
ದೆವಾಚೊ ಪುತ್ರ್ ಖಾಲ್ತೊ ಜಾವ್ನ್ ಭುಮಿರ್ ಆಯ್ಲಾ
ಪಾರಂವ್ಕ್ ಶಾಂತಿ, ಸಮಾಧಾನ್ ಮನ್ಶ್ಯಾ ಕುಳಾಕ್.

ಪುಣ್ ಹೊ ಸಂದೇಶ್ ಮನಿಸ್ ಸಮ್ಜೊನ್ ಘೆನಾ
ಫಕತ್ ಘೆಸ್ತ್, ವ್ಹಿಸ್ತಿ, ಬೀರ್, ನಾಚ್, ಜೆವ್ಣಾಂ
ಭಾಯ್ಲೊ ಸಂಭ್ರಮ್, ಗಮ್ತಾಂ ದುಸ್ರಿಂ ನೆಣಾ
ಆಪ್ಣಾಚೆಂಚ್ ಭರ್ತಲ್ಯಾಂಕ್ 'ಕ್ರಿಸ್ ಮಸ್' ಹೆಪ್ಪಿ ಜಾಯ್ನಾ.

ಸಂಸ್ಕೃತ ಕೊನ್ಯಾ ಕೊನ್ಯಾ ತಶೆಂ ಆಮ್ಚ್ಯಾ ಒರಿಸ್ಪಾಂತ್
ವಳ್ವಳ್ವಾತ್ ಲಾಖಾಂನಿ ಪೊಟಾಕ್ ನಾಸ್ತಾಂ ಹ್ಯಾ ದಿಸಾ
ನಾ ಬಿಡಾರ್, ಪಿಡಾ ಶಿಡಾ... ಕಾಳಿಜ್ ಜಾಲಾಂ ಭೆಸಾನ್ ಭೆಸಾಂ
ಕಷ್ಟಾಂಕ್ ತಾಂಚ್ಯಾ ಪಾವ್ಲ್ಯಾರ್ ಆಸಾ ಬಾಳ್ಕಾಚೆಂ ಬೆಸಾಂವ್.

ಘರಾ ಭಾಯ್ರ್ ಆಜ್ ಗೊಟೊ ನಾಕಾ ಜೆಜು ಬಾಳ್ಕಾಕ್
ಪಯ್ಲೆಂ ಆಮ್ಚ್ಯಾ ಕಾಳ್ಜಾಂನಿ ಆಸ್ತೊ ಮೆಳೊಂ ತಾಕಾ
ಮನ್ಶ್ಯಾಪಣಾನ್ ಜಿಯೆ, ಪೆಲ್ಯಾಕ್ ಆಪ್ಣಾ ಭಾಷೆನ್ ವಳ್ಕಾ
ರೆಡ್ತಲ್ಯಾಂಚಿಂ ದುಃಖಾಂ ಪುಸ್ತಾಲ್ 'ಭಾಗಿ ನತಾಲ್' ಆಮ್ಕಾಂ.

ಜೆಜು ಬಾಳ್ಕಾ, ಘಾಲ್ ಬೆಸಾಂವ್ ಹ್ಯಾ ಪಾತ್ಕಿ ಸಂಸ್ಕೃತಿಚೆರ್
ವಿಸಾವ್ಯಾ ಶತಮಾನಾಚೆರ್, ಆನಿ ತಿಸ್ರ್ಯಾ ಸಹಸ್ರಾಚೆರ್
ಜಯ್ತ್ ವ್ಹರುಂಕ್ ಮನ್ಶ್ಯಾನ್, ಹಂಕಾರ್, ಹಗೇ ಮೊಸ್ತಾಚೆರ್
ಸಾಂಬಾಳ್ ಆಮ್ಕಾಂ ಬಾಳಾ, ಪಡಾನಾಶೆಂ ಆಮಿ ವಾಯ್ಜಾ ಪಾಸಾಚೆರ್.

ಬಾವೈ ಉಬ್ಬಾ ವಾರ್ಯಾರ್

ಖಿಯ್ನರ್ ಆಸಾ ಸಂಭ್ರಮ್ ಉಲ್ಲಾಸ್ ಗಾನಾಂ?
 ಆಕಾಂತ್, ಅಕ್ಲಾಸ್ ಭರ್ಲಾ ಕಾಳ್ಜಾಂ-ಮನಾಂತ್
 ಲಾಖೋಂ ವೀರಾಂನಿ ರಗತ್ ವ್ಹಾಳಯ್ಲಾಂ
 ಹೈ ಪವಿತ್ರ್ ಧರ್ಣಿರ್ ಭಾರತಾಚ್ಯಾ
 ಆಜ್.. ಮೆಟಾ ಮೆಟಾಕ್ ಬೊಂಬ್ ಫುಟ್ತಾತ್
 ಇಸ್ಕೊಲಾಂ, ದೇವ್ ಮಂದಿರಾಂ ಲುಟಾತ್
 ಹಾಂಗಾಸರ್ ಮನ್ಶ್ಯಾ ಜಿವಾಕ್ ಮೊಲ್ ನಾ
 ಕಾಯ್ಚ್ಯಾ ಕಾನೂನಾಕ್ ಬಳ್ ನಾ.

ಆಜ್ ಸಗ್ಳ್ಯಾನ್ಯಾಂಯಿ ಪಳೆಲ್ಯಾರ್ ಹಿಂಸಾ
 ಥಂಯ್ ಹಾಂಗಾ ಭಾರತಾಚ್ಯಾ ಕೊನ್ಶ್ಯಾ ಕೊನ್ಶ್ಯಾ
 ನ್ಯಾಯಾನ್ ಚಲ್ತಲ್ಯಾಂಕ್ ನಾ ವಾಟ್
 ಸತಾ ನಿತಿಚಿ ಜಾಲ್ಯಾ ದೆಸ್ಪಾಟ್
 ಲಾಖಾಂ ಲಾಖಾಂನಿ ದುಡು ಫಾರ್ಲ್ಯಾರ್
 ಶಿಕ್ಷಾ ನಾಸ್ತಾಂ ಮೆಳ್ತಾ ರಕ್ಷಣ್
 ಭುಖೆಕ್ ಕಾಂಯ್ ಇಲ್ಲೆಂ ಚೊರ್ಲ್ಯಾರ್
 ಜೈಲಾಕ್ ಲೊಟಾತ್ ತಕ್ಷಣ್.

ಹಾಂಗಾಸರ್ ಲಾಖೋಂ ಆಮ್ಚ್ಯಾ ಭಾಂವ್ಡಾಂಕ್
 ರಾವೊಂಕ್ ಸ್ವತಾಚೆಂ ಬಿಡಾರ್ ನಾ
 ಡಿಗ್ರಿ ಜೊಡ್ಲೆ ಆಮ್ಚೆ ಪಿಳ್ಗ್ಣೆಕ್
 ಗಾಂವಾಂತ್ ಬರೊ ಪುಡಾರ್ ನಾ
 ಜೀವ್ ತುಟೊಂಕ್ ಲಾಗಿಂ ಪಾವ್ಲ್ಯಾರೀ
 ಪಾಟಾರ್ ಥಾವ್ನ್ ಉಟೊಂಕ್ ತಯಾರ್ ನಾಂತ್
 ಕೊರೊಡ್ ಕೊರೊಡಾಂನಿ ದುಡು ಗಿಳ್ಳಾರೀ
 ಆಮ್ಚ್ಯಾ ಫುಡಾರ್ಯಾಂಚಿಂ ಪೊಟಾಂ ಭರಾ ನಾಂತ್.

ಹ್ಯಾ ಪುಡೆಂ ತರೀ ಜಾಗೆ ಜಾವುನ್
 ಅನೀತ್ ಅನ್ಯಾಯ್ ಖಂಡನ್ ಕರ್ಯಾಂ
 ಮುಟಿಕ್ ಮೂಟ್ ಪಾಟಿಂ ದಿವುನ್
 ಆಮ್ಚಿಂ ಹಕ್ಕಾಂ ಸಾಂಬಾಳ್ನ್ ವ್ಹರ್ಯಾಂ
 ಭಾಸ್, ಧರ್ಮ್, ಜಾತಿ-ಕಾತಿಚೊ
 ದೊರೊ ಪೊಡುನ್ ಲಾಗಿಂ ಸರ್ಯಾಂ
 ಹಾಂಗಾಸರ್ ಆಮಿ ಸರ್ವ್ ಭಾರತೀಯ್
 ಏಕ್ ಕುಟಾಮ್ ಮೊರಾ ಪರ್ಯಾಂ.

ದೇವ್ ಆಸಾ

‘ದೇವ್ ಆಸಾ ವ ನಾ?’ ವಿಚಾರ್ ಕೊಣಾಯ್ ಲಾಗಿಂ
 ‘ನಾ’ ಮ್ಹಣ್ತೆಲಿಂ ಬೊವ್‌ಚ್ ಉಣೆಂ
 ತರೀ ‘ದೇವಾ ದೇವಾ’ ಮ್ಹಣ್ ಬೊಬಾಟ್ಲೆಲ್ಯಾಂ ಪ್ರಾಸ್ ತಿಂ
 ಜಿಯೆತಾತ್ ದೆಖಿಭರಿತ್ ಆದರ್ಶ್ ಜಿಣೆ.

ಕಾಮಾಚೆ ಸೊಧ್ನೆರ್ ‘ಇಂಟರ್‌ವ್ಯೂ’ಕ್ ಪಾವ್‌ಲ್ಲೊ
 ಬೆಕಾರ್ ಶಿಕ್ಷಿ ತರ್ನಾಟೊ ಎಕ್ಲೊ
 ‘ದೇವ್ ಆಸಾ ವ ನಾ?’ ಪಯ್ಲೆಂ ಸವಾಲ್
 ಆಯ್ಕೊನ್ ಘಡ್ಯೆನ್ ಶಿರಿಂ ಚುಕ್ಲೊ.

ಕಾಮ್ ನಾಸ್ತಾಂ ಕಂಗಾಲ್ ಜಾವುನ್
 ದೇವಾಕ್ ಸದಾಂ ದುರ್ರೊನ್ ಆಸ್‌ಲ್ಲೊ
 ದೇವ್ ಆಸಾ ತರ್ ಹೊ ಭೇದ್ ಕಿತ್ಯಾಕ್?
 ದುರ್ನಾತಾಂ, ದುರ್ನಾತಾಂ ಸವಾಲ್‌ಚ್ ವಿಸ್ತಾಲೊ.

‘ದೇವ್ ಆಸಾ ವ ನಾ?’ ಪರತ್ ತೆಂಚ್ ಸವಾಲ್
 ತರ್ನಾಟೊ ಘಡ್ಯೆನ್ ಜಾಗೊ ಜಾಲೊ
 ‘ದೇವ್ ನಾ’ ಖಡಕ್ಕ್ ಜಾಪ್ ಆಯ್ಕೊನ್
 ಸಾವ್ಕಾರ್ ತಾಕಾ ಸಮ್ಜಾಂವ್ಕ್ ಲಾಗ್ಲೊ.

ಕಷ್ಟ್ ಯೆಂವ್ಚೆ ಸರ್ವ್ ಆಮ್ಚ್ಯಾಚ್ ಬರ್ಯಾಕ್
 ದುರ್ನಾನಾಸ್ತಾಂ ಧಯ್ಯಾನ್ ಸ್ವೀಕಾರ್ ಕರ್
 ಕಷ್ಟಾಂ ಅನ್ವಾರಾಂ ವೆಳಿಂ ದೇವಾಚೆರ್ ನಾಕಾ ರಾಗ್
 ಬದ್ಲಾಕ್ ಜಯ್ತ್ ವ್ಹರುಂಕ್ ತಾಚಿ ಸಸಾಯ್ ಮಾಗ್.

ಅಂತಸ್ಕರ್ನ್ ತುಜೆಂ ನಿತಳ್ ಆಸೊಂ
 ಆಸೊಂ ತುಜ್ಯೆ ಥಂಯ್ ಘಟ್ ನಿರ್ಧಾರ್
 ಆಸೊಂ ತುಜ್ಯೆ ಥಂಯ್ ಪಾತ್ಯೆಣಿ ಭರ್ವಸೊ
 ಹ್ಯಾ ಸರ್ವಾಂಚೆಂ ಮೂಳ್ ಜಾವ್ನಾಸಾ ರಚ್ಕಾರ್.

ತುಂ ನೆಣಾಯ್ ತರೀ ಹಾಂವ್ ಜಾಣಾ
 ತ್ಯಾ ಭರ್ವಶ್ಯಾಚೆರ್ ತುಕಾ ಪಾತ್ಯೆತಾಂ
 ಮ್ಹಜ್ಯೆ ಫ್ಯಾಕ್ಟರಿಂತ್ ಉಂಚ್ಲೊ ಹುದ್ಲೊ ತುಕಾ
 ಫಾಲ್ಯಾಂ ಧಾವ್ನ್‌ಚ್ ತುಂವೆ ಯೆವ್ಕೆತಾ.

ಆಯ್ಕಾಲ್ಲೆಂಚ್ ಆಜ್ಯಾಪುನ್, ತರ್ನಾಟೊ ಘಡ್ಯೆನ್
 ಆಪ್ಣಾಕ್‌ಚ್ ವಿಸ್ರಾಲೊ ಆನಿ ಬೊಂಬಾಟ್ಲೊ
 'ಧ್ಯಾಂಕ್ ಗೋಡ್' ದೆವಾಕ್ ಅರ್ಗಾಂ ಮ್ಹಣೊನ್
 ವ್ಹಡಾ ಸಂತೊಸಾನ್ ಉಡ್ಲೊ ಆನಿ ಧಾಂವ್ಲೊ.

ಆಮಿ ಉಲಯ್ತಾಸ್ತಾಂ ಕಿತೆಂಯ್ ಉಚಾರ್ತಾಂವ್
 ಪುಣ್ ಕಾಳ್ಜಾಂತ್ ರೊಂಚ್‌ಲ್ಲೆಂ ತೆಂ ಮಾಜ್ವೊಂಚೆಂ ನಾ
 ದೇವ್ ಆಸಾ ತೆಂ ಸತ್ ಸಂಯ್ಬಾಂತ್‌ಚ್ ಆಸ್ತಾ
 ಕೊಶೆಡ್ವಾಕ್ ವಿರೋಧ್ ವ್ಹಚುಂಕ್ ಜಾಂವ್ಚೆಂ ನಾ.

ವಂದನ್ ತುಕಾ ವೀರ್ ಪುತ್ರಾ

ಚಿಂತಾಂ ತುಕಾ ಭಾರತಾಚ್ಯಾ ವೀರ್ ಪುತ್ರಾ, ಕಾಳಿಜ್ ಉಡೊನ್ ಯೆತಾ
ಸೆವಾ, ದೂಕ್, ತ್ಯಾಗ್ ನಿಯಾಳ್ತಾಂ ತುಜೆ ವಯ್ಲೊ ಅಭಿಮಾನ್ ವಾಡೊನ್ ವ್ಹೆತಾ.

ಭಿವ್ಕುರ್ಯಾ ವೆಸಾನ್ ಹಾಂವ್ ಹಾಂಗಾ ಜಿವಿತ್ ಮ್ಹಜೆಂ ಸಾರ್ತಾನಾ
ಹ್ಯಾ ಘಾತ್ಕಿ ಪಾಂಯಾಂನಿ ಜಲ್ಮ್ ದಿಲ್ಲ್ಯೆ ಧರ್ಣಿಕ್ ಖೊಟಾಯ್ತಾಂ
ಪುಣ್ ತುಜೆಂ ಹರೈಕ್ ಮೇಟ್ ಹೈ ಧರ್ಣಿರ್ ಚರ್ತಾನಾ
ಭಾರತ್ ಮಾಯೆಚೊ ಮೊಗಾನ್ ಉಮೊ ಘೆತಾಂ.

ಕೊರೊಡ್ ಲೊಕಾಕ್ ತುಂವೆ ರಾಕ್ಚೆಂ, ವ್ಹರ್ತೆಂ ಭಾಗ್ ನಾ ದುಸ್ರೆಂ
ಹ್ಯಾ ಲೊಕಾ ಮಧೆಂ ಹಾಂವೆ ಜಿಯೆಂವ್ಚೆಂ, ನ್ಹಯ್‌ಗಿ ಜೀವನ್ ಭಿವ್ಕುರೆಂ?

ತುಂ ಆಸಾಯ್ ಝುಜಾ ಗಡಿರ್, ಭುರ್ಗಿಂ ಬಾಳಾಂ ಗಾಂವಾಂತ್ ಆಸ್ತಾನಾ
ರಕ್ತಣ್ ಕರುನ್ ಭಾರತಾಕ್ ಜಿವಾಚಿ ಪರ್ವಾ ನಾಸ್ತಾನಾ
ವಾಂಚ್ಲ್ಯಾರ್ ಹಾಂವ್ ಥೊಡೆ ದೀಸ್, ಕಾಂಯ್ಚ್ ಮ್ಹಜೆಂ ಉರ್ದೆಂ ನಾ
ಪುಣ್ ಹಿ ಧರ್ಣ್ ಆಸ್ತಾಂ ಪರ್ಯಾಂತ್ ನಾಂವ್ ತುಜೆಂ ಸರ್ಚೆಂ ನಾ.

ಕರಿಣ್ ಹಿಂವ್ ತರೀ ಇಷ್ಟಾ, ಫಾಂತ್ಯಾರ್ ಉಟೊನ್ ಧಾಂವ್
ಮೆಟಾ ಮೆಟಾಂಕ್ ಜೈತ್ ಮಾಗ್ತಾಂ, ಅಮರ್ ಜಾಂವ್ ಆಮ್ಚೊ ಗಾಂವ್.

ಮೊಸೊರ್

“ಸಾಂಗಾತಾ ಮೆಳೊನ್ ಮಾಗ್ಗೆಂ ತರ್
ದೇವ್ ತೆಂ ವೆಗಿಂ ಆಯ್ಕಾತಾ
ಅಂತಸ್ಕರ್ನ್ ತೆಂ ನಿತಳ್ ಆಸ್ವಾರ್
ಮಾಗ್ಲೆಂ ಆಮ್ಕಾಂ ಖಂಡಿತ್ ಮೆಳ್ತಾ.”

ವಯ್ಲೆ ಸೆರ್ಮಾಂವ್ ಆಯ್ಕೊನ್ ಘಡ್ಯೆನ್
ಇಷ್ಟ್ ದೋಗ್ ಸಾಂಗಾತಾ ಮೆಳ್ಳೆ
ದುಬ್ಬಿಕಾಯ್ ನಿವ್ರಾಯ್ ದೆವಾ ಮ್ಹಣ್
ಹರ್ದೆಂ ಬಡವ್ನ್ ಮಾಗಾಲಾಗ್ಲೆ.

ವ್ಹಡೇ ಭಕ್ತಿನ್ ತಶೆಂ ಪಾತ್ಯೆಣೆನ್
ಹಾಣಿಂ ಮಾಗ್ಲೆಂ ದೇವ್ ಮೆಚ್ಚಾಲೊ
ಅಶೆಲ್ಲಿ ಗ್ರೇಸ್ತಕಾಯ್ ದಿತಲೊಂ ಮ್ಹಣ್
ಏಕ್ ತಾಳೊ ತಾಂಕಾಂ ಆಯ್ಕಾಲೊ.

ದೊಗಾಂ ಪಯ್ಕಿ ಕೊಣೆಯ್ ಎಕ್ಲ್ಯಾನ್
ಕಿತೆಂ ಜಾಯ್ ತೆಂ ಮಾಗ್ಯೆತೆಂ ಆಸ್ಲೆಂ
ಅಶೆಲ್ಲೆಂ ಸರ್ವ್ ತಾಕಾ ಮೆಳ್ತಾ, ಪುಣ್
ದುಸ್ರಾಕ್ ತಾಚ್ಯಾ ನೀ ದೊಡ್ವಾನ್ ಲಾಭ್ತಲೆಂ.

ಶರ್ತ್ ಆಯ್ಕೊನ್ ದೋಗೀ ಪಿಸಾಂತುರ್ ಜಾಲೆ
ಕಿತ್ಯಾ, ಎಕ್ಲ್ಯಾ ವರಿ ಎಕ್ಲೊ ಮೊಸೊ
ಜರ್ ಆಪ್ಲೆ ಪಯ್ಲೆಂ ಮಾಗ್ಗೆಂ

ದೊಡ್ಡಾನೆ ಜಾತಲೊ ಗ್ರೇಸ್ತ್ ದುಸ್ರೊ.
 ಮ್ಹಜ್ಯೆ ವರ್ದಿ ತಾಕಾ ಏಕ್ ವಾಂಟೊ ಚಡ್
 ಚಿಂತಾ ಮೊಸ್ಕಾಕ್ ಪೊಟಾಂತ್ ಉಚೊ
 ಆಪ್ಣಾಕ್ ಕಾಂಯ್ ಮೆಳ್ಳಾ ತರೀ ಪರ್ವಾ ನಾ
 ತಾಣೆ ಮ್ಹಜ್ಯಾನೀ ಗ್ರೇಸ್ತ್ ಜಾಂವ್ಕ್ ನಜೊ.

‘ಜರ್ ಮಾಗ್ಲೆಂ ದಿತಾಯ್ ಧನ್ಯಾ
 ತಾಕಾ ಮ್ಹಜ್ಯಾನೀ ಏಕ್ ವಾಂಟೊ ಚಡ್
 ಹಾಂವ್ ತುಜ್ಯೆ ಲಾಗಿಂ ಮಾಗ್ತಾಂ ಸೊಮ್ಯಾ
 ಮ್ಹಜೊ ಏಕ್ ದೊಳೊ ಕಾಡ್ನ್ ಸೊಡ್.’

ಅಶೆಲ್ಲೆಂ ಜಾಯ್ ತೆಂ ಚೊಡ್ಯೆತೆಂ ಆಸ್ತಾಂ
 ಮೊಸ್ಕಾಕ್ ಖಿಂಯ್ ಹಾಡ್ನ್ ಪಾಯ್ಲೆಂ?
 ಹೆರಾಂಚೆಂ ಬರೆಪಣ್ ಸೊಸಾನಾಸ್ತಾಂ
 ಆಸೊಲ್ಲೆಂಯ್ ತೆ ಹೊಗ್ಡಾಂವ್ಕ್ ಪಾವ್ಲೆ.

ತೇರ್ಸ್ ಆನಿ ಮಾಗ್ಗೆ

ತೇರ್ಸ್, ಮಾಗ್ಗೆ, ಭಕ್ತಿಪಣ್ ಜಾವ್ನಾಸಾ ಸಾಂಖೊವ್
 ದೇವ್ ಆನಿ ಮನ್ಯಾ ಮಧ್ಯಾ ಅಂತರಾಕ್
 ಸತಾ ನಿತಿನ ಜರ್ ಜಿವಿತ್ ಉತ್ತೊಂವ್
 ಬಿಂಡಿತ್ ದೆವಾಚೆಂ ರಾಜ್ ಆಮ್ಚ್ಯಾ ವಾಂಟ್ಕಾಕ್.

ಮಾಗ್ಗೆ ಜಾವ್ನಾಸಾ ಹಾತಿಂ ಸ್ಪೇರಿಂಗ್
 ಆಮ್ಕಾಂ ಸಾರ್ಕ್ಯೆ ವಾಟೆಕ್ ಪಾವಂವ್ಚೆಂ
 ಹಾಂಗಾಸರ್ ಆಮಿ ಜಾವ್ನಾಸಾಂವ್ ಪಯ್ಲಾರಿ
 ಕ್ರಿಸ್ತಾಕ್ ಸಾಕ್ಷೆ ಜಾವ್ನ್ ಜಿಯೆಂವ್ಚೆಂ.

ತೆರ್ಸಾ ವೆಳಾರ್ ಧ್ಯಾನ್‌ಪಣ್ ಆಸ್ಲಾರ್
 ದೆವಾಕ್ ಆಮಿ ಘಾಲ್ತಾಂವ್ ಹಾರ್
 ಹಾತಾಂತ್ ಮಣಿ ಮನಾಂತ್ ಕಾಣಿ ಜಾಲ್ಯಾರ್
 ದೆವಾಚೆರ್ ಆಮಿ ಘಾಲ್ತಾಂವ್ ಭಾರ್.

ಆಸ್ಲಾರ್ ಘರಾಂನಿ ಸದಾಂ ತೇರ್ಸ್, ಮಾಗ್ಗೆ
 ಸ್ವಾರ್ಥ್, ಮೊಸೊರ್, ರಾಗ್ ನಾ-ಬಾಳ್ತಾ
 ಅಸಮಾಧಾನ್, ಅಶಾಂತಿ, ಹಗ್ಗೆಂ, ಝಗ್ಗೆಂ
 ಕುಟ್ಮಾಂತ್ ಯೇನಾಶೆಂ ರಾಕ್ತಾ, ಸಾಂಬಾಳ್ತಾ.

ಮಾಗ್ಚ್ಯಾ ಸವೆಂ ಗಾಯ್ತಾ, ದೊಡ್ಡಾನ್ ಮಾಗ್ತಾ
 ಬರೆಂ ಮನ್ ಮೋಗ್, ಭಾವಾಡ್ ಉಬ್ಜಾತಾ
 ಪಿಡೆಸ್ತಾಂಕ್, ಪಯ್ಲಾರ್ಯಾಂಕ್, ಎಕ್ಸುರ್ಯಾಂಕ್
 ತೆರ್ಸಾಚೆಂ ಭಕ್ತಿಪಣ್ ಶಾಂತಿ, ಸಮಾಧಾನಾಚೆಂ ಜಾತಾ.

ಲೂಡ್ಸ್ ಆನಿ ಫಾತಿಮಾಂತ್, ದುಬ್ಬಾ ಲ್ಹಾನಾಂಕ್
ಆಂಕ್ವಾರ್ ಮರಿಯೆಚೆಂ ದರ್ಶನ್ ಲಾಭ್ಲೆಂ
ತೆರ್ಸಾಚ್ಯಾ ಭಕ್ತಿಪಣಾಕ್ ತಿಣೆ ದಿಲ್ಲೊ ಉಲೊ
ಆಮ್ಕಾಂ ಧಯ್, ಆನಿ ಬಚಾವೆಚೆಂ ಜಾಂವ್ಕ್ ಪಾವ್ಲೆಂ.

ಆಸೊಂದಿ ಆಮ್ಚ್ಯಾ ಘರಾಂನಿ ಸದಾಂ ತೇರ್ಸ್ ಮಾಗ್ಣಿಂ
ಕುಶಿಕ್ ದವರ್ನ್ ಕಸಲಿಯಾ ಟಿ. ವಿ. ಕಾರ್ಯಕ್ರಮಾಂ
ಕಿತ್ಯಾ ಅಶಿ ಆಸಾ ಏಕ್ ಮಾಲ್ಗಡ್ಯಾಂಚಿ ಸಾಂಗ್ಣಿ:
'ಮಾಗ್ಣೆ ನಾತ್ಲೆಂ ಘರ್, ಸಿಮೆಸ್ಟ್ರಿಕ್ ಸಮಾ.'

ತರ್ ಆಮ್ಚ್ಯಾ ಲ್ಹಾನಾಂ, ವ್ಹಡಾಂಚ್ಯಾ ಕಾಳ್ಜಾ ಥಾವ್ನ್
ತೆರ್ಸಾಚೆಂ ಭಕ್ತಿಪಣ್ ಜಿವಾಳ್ ಜಾಂವ್ಚಿ
ಮಣಿಯೊ ಗುಂತ್ಲ್ಯಾ ಕೊಂತಾ ಭಾಶೆನ್
ಹರೈಕ್ ಕುಟಾಮ್ ಆಮ್ಚೆಂ ಎಕ್ವಟಾನ್ ಜಿಯೆಂವ್ಚಿ.

ಕೊಂಕಣಾಂತ್ಲೆ ಖಾರ್ವಿ

ಕೊಂಕಣಾಂತ್ಲೆ ಖಾರ್ವಿ ಆಮಿ ರಾತ್ಯಾ ವೆಳಾರ್ ವಾವ್ರಾಕ್ ಲಾಗ್ತಾಂವ್
 ಬಾಯ್ಲೆ ಭುರ್ಗ್ಯಾಂಕ್ ಘರಾಂತ್ ದವ್ರನ್ ದರ್ಯಾಂತ್ ಮಾಸ್ತಿ ಪಾಗ್ತಾಂವ್
 ಆಮ್ಚೊ ಗ್ರಾಸ್ ಆಮ್ಕಾಂ ದಾಕವ್ನ್
 ಕಷ್ಟಾಂ, ಅನ್ಯಾರಾಂತ್ಲೆಂ ರಾಕುನ್
 ಶಾಬಿತ್ ಘರಾ ಪಾವಯ್ ದೆವಾ ಮ್ಹಣೊನ್ ಮಾಗ್ತಾಂವ್.

ತಾಜ್ ಹಾತಾಂತ್ ಧರುನ್
 ಜಾಳ್ ಉದ್ಯಾಂತ್ ಉಡವ್ನ್
 ದೋಣ್ ಆಮ್ಚಿ ಚಲ್ತಾ ಮುಖಾರ್ ಮಾಸ್ಚೊ ಜಮವ್ನ್
 ಯೆಯಾರೇ ಯೆಯಾ, ಯೆಯಾ ಭಾವಾಂನೊ ಧಾಂವೊನ್ ಯೆಯಾ
 ಮಾಸ್ಚ್ಯಾಂಚೆಂ ಭಿರೆಂ ಸಗ್ಳೆಂ ಆಮ್ಚೆ ಲಾಗಿಂ ಝುಜಾಕ್ ರಾವ್ಲಾಂ
 ಸರ್ವ್ ಆಮಿ ಏಕ್ ಜಾವುನ್ ಆಮ್ಚಿ ಶ್ಯಾಧಿ ದಾಕವ್ಯಾಂ
 ಆಮ್ಚಿ ಶ್ಯಾಧಿ ದಾಕವ್ಯಾಂ, ಜಾಳ್ ಆಮಿ ವಯ್ರ್ ವೊಡುಯಾಂ.

ಕೂಡ್ ದಂಡವ್ನ್ ಉಜ್ಯಾ ವೊತಾಕ್
 ರಿಸ್ಕೆರ್ ಘಾಲುನ್ ವಾರ್ಯಾ ಪಾವ್ಲಾಕ್
 ಗಾಂವ್ಚ್ಯಾ ಲೋಕಾಕ್ ಮಾಸ್ಚೊ ರುಚಿಕ್ ದಿವ್ಯಾಂ'ಮಿ ಚೆವ್ಣಾಕ್
 ಯೆಯಾರೇ ಯೆಯಾ, ಯೆಯಾ, ಭಾವಾಂನೊ ಲಾಗಿಂ ಯೆಯಾ
 ವೇಳ್ ಜಾಯ್ತೊ ಜಾಲೊ ಆಮ್ಚ್ಯಾ ಘರಾ ಚಲ್ಯಾಂ
 ದೆವಾಕ್ ಅರ್ಗಾಂ ದಿವುನ್, ಪೋಡ್ ಆಮ್ಚಿ ವಾಂಟುನ್ ಘೆವ್ಯಾಂ
 ಪೋಡ್ ಆಮ್ಚಿ ವಾಂಟುನ್ ಘೆವ್ಯಾಂ...
 ದೆವಾಕ್ ಆಮಿ ಅರ್ಗಾಂ ದಿವ್ಯಾಂ.

ಸ್ತ್ರೀ

ಸಂಸಾರಾಚೆ ಸುರ್ವೆರ್ ಥಾವ್ನ್
 ಎಕಾ ಕುಟ್ಮಾಚಿ ಆವಯ್ ಜಾವ್ನ್
 ಭಯ್ಲ್ಯಾ ಪತಿಣ್, ಧುವೆಚ್ಯಾ ಜಾಗ್ಯಾರ್
 ಎಕೆ ಸ್ತ್ರೀಯೆಕ್
 ಉಂಚ್ಲೆಂ ಸ್ಥಾನ್, ಮಾನ್, ಗೌರವ್
 ದಿಂವ್ಚೊ ತೊ ಆಮ್ಚೊ ಧರ್ಮ್
 ತರೀ....

ಆಮ್ಚೆ ಭಂವಾರಿಂ ಆಯ್ಕೊಂಕ್ ಮೆಳ್ತಾ
 ದಿಸಾ ಎಕಾ ಲೆಕಾನ್
 ಜುಲುಮ್, ಶೋಷಣ್, ಅಕ್ಮಾನ್
 ಉಗ್ತಾನ್ ಲಾಯ್ತಾತ್ ಶಿಕ್ಷಾ
 ಸ್ತ್ರೀಯೆಚಿ ಕರ್ತಾತ್ ಅಲಕ್ಷ್ಯಾ.

ಮೋಗ್, ಮಯ್ಪಾಸ್, ದಯಾಳಾಯ್
 ತ್ಯಾಗ್, ಸೆವಾ, ಸೊಸ್ಣಿಕಾಯ್
 ದಾದ್ಲ್ಯಾ ವರ್ಗಿ ಏಕ್ ವಾಂಟೊ ಚಡ್‌ಚ್
 ದಿಸ್ತಾತ್ ಎಕೆ ಸ್ತ್ರೀಯೆ ಥಂಯ್
 'ಸ್ತ್ರೀ ದಾದ್ಲ್ಯಾಕ್ ಸಮಾನ್
 ದೆಖಾ ತಿಕಾ ವ್ಹಡಾ ಮನಾನ್
 ಸ್ತ್ರೀಯಾಂಕ್ ಕರಾ ನಮಾನ್'
 ಹಿಂ ಉತ್ರಾಂ ಪತ್ರಾಂನಿ ಮಾತ್!
 ಆಯ್ಚೊ ಸಮಾಜ್ ಥಾವ್ನ್
 ಸ್ತ್ರೀಯಾಂಕ್ ಕಿತ್ಯಾಕ್ ನಾ-ಮಾನ್?

ಸಂಸಾರಿಂ ಹರೈಕಾ ಸುಖಾಕ್
 ತ್ಯಾಗ್ ಕರ್ನ್ ಜಿವಿತ್ ಝರಯ್ಲಿ
 ದುಬ್ಬಾಂಚೆ ಸೆವೆನ್
 ಲಾಖೋಂ ನಿರ್ಗತಿಕಾಂಚಿ
 ಆವಯ್ ಜಾಲ್ಲಿ
 ಆಮ್ಚಾ ಕಾಳಾರ್
 ಆಮ್ಚೆ ಮಧೆಂ ಜಿಯೆಲ್ಲಿ
 ಮದರ್ ತೆರೆಜಾ.

ಸ್ತ್ರೀ ಅಬಲ್ ಮ್ಹಣ್
 ತಿರಸ್ಕಾರ್ ಕರ್ಚಾ
 ಹೈ ಸಮಾಜೆಕ್ ಲಜೆಕ್ ಘಾಲುನ್
 ಆಜ್ ಭಾಗೆವಂತ್ ಜಾಲಿ
 ಸ್ತ್ರೀಯೆಚೊ ಘನ್, ಮಾನ್, ಗೌರವ್
 ಚಡಂವ್ಕ್ ಪಾವ್ಲಿ.

ನಿತಳ್, ನಿಸ್ಕಳ್ ತ್ಯಾಗ್‌ಪಣಿ
 ಜಿಯೆವ್ನ್ ಖಾಲ್ತಿ ಜಿಣಿ
 ಮಾಡ್ತಿರ್ ಮೊರೊನ್ ಜಾಲ್ಯಾಂತ್
 ಸಬಾರ್ ಸಾಂತಿಣಿ
 ಪೂಣ್, ತಿತ್ಲ್ಯಾಚ್ ಕ್ರೂರ್ ಕರ್ನ್ಯಾಂನಿ
 ಧಯ್ರಾದಿಕ್ ಸ್ತ್ರೀ ಮ್ಹಣ್ ಗಾಜ್ಲಿ
 ಫೂಲನ್ ದೇವಿ.. ಧಕಾಯಿತ್ ರಾಣಿ
 ಲೋಕಾ ಮೊಗಾಳ್ ಇಂದಿರಾ ಗಾಂಧಿ
 ಜಾವ್ನ್ ಭಾರತಾಚಿ ಪ್ರಧಾನಿ
 ಸಂಸಾರಾಂತ್ ನಾಂವಾಡ್ಲಿ
 ತರೀ ತಿಕಾ ಜಿಯೆಂವ್ಕ್ ಸೊಡ್ಲೆಂ ನಾ
 ಸ್ವಾರ್ಥಿ ಹ್ಯಾ ದಾದ್ಲ್ಯಾಂನಿ.

ಹರೈಕಾ ಜಯ್ತೆವಂತೆ ದಾದ್ಲ್ಯಾ ಪಾಟ್ಲ್ಯಾನ್
 ಏಕ್ 'ಸ್ತ್ರೀ' ಆಸಾ ತೆಂ ಸತ್
 ಸಂಸಾರ್ ಮಾನುನ್ ಘೆತಾ
 ತಶೆಂಚ್,
 ಹರೈಕೆ ದುಖೇಸ್ತ್ ಸ್ತ್ರೀಯೆ ಪಾಟ್ಲ್ಯಾನ್
 ದಾದ್ಲ್ಯಾಚೆಂ ಕ್ರೂರ್‌ಪಣ್ ಆಸಾ ಮ್ಹಳ್ಳೆಂ
 ಖಂಡಿತ್ ದಿಸೊನ್ ಯೆತಾ.
 ಕಾಜಾರಾ ಆದಿಂ ಆಸೊನ್ ದಾಟಿಮೊಟಿ
 ಉಪ್ರಾಂತ್ ದಾದ್ಲ್ಯಾ ಥಾವ್ನ್ ತಿಕಾ ಖೊಟೊ ಮುಟಿ..


ಸ್ತ್ರೀಯೆಚಿ ಜಾತಾ ವೀದ್‌ವಾವ್ಣಿ
 ಸ್ತ್ರೀಯೆಕ್ ನಾ ಜಾಲ್ಯಾ 'ಸಾವ್ಣಿ'
 ರೀತ್ ರಿವಾಜ್ಯಾಂಕ್ ಬಲಿ ಜಾವ್ನ್
 ಗುಪಿತ್ ಖರೊನ್ ಗೆಲಿ..
 ಫುಲ್ಲ್ಯಾ ಫುಡೆಂಚ್ ಧುಳಿಕ್ ಸಮಾನ್
 ಜಾಲ್ಯಾತ್ ಆಮ್ಚೊ
 ನಿರ್ಭಾಗಿ ಭಯ್ಣಿ
 ಹ್ಯಾ ರುದಾನಾಕ್..
 ತಿಚ್ಯಾ ದುಃಖಾಂಕ್
 ಕೊಣ್ ಅಂತ್ಯ ಹಾಡಿತ್?

ತುಂ ಆನಿ ಹಾಂವ್
 ಬರೊ ಜಾಲ್ಯಾರ್
 ಹೆಂ ಸಾಧ್ಯ್ ಖಂಡಿತ್.
 ಕಿತ್ಯಾಕ್..
 ಹಾಂವ್ ಬರೊ ಜಾಲ್ಯಾರ್
 ಗಾಂವ್ ಬರೊ
 ಅರ್ಥ್ ಆಸಾ ಸಾಂಗ್ಲೆಂತ್.

ಸೊಮ್ಮಾ ಮ್ಹಾಕಾ ಪಾತ್ಯಾಕ್ ಭಗ್ನಿ

ಸಂಸಾರ್ ಸೊಮ್ಮಾ ತುಂವೆ ರಚ್ಲೊಯ್
ತುಜ್ಯೆಚ್ ರಚ್ಲೆ ಆದೀನ್ ದಿಲೊಯ್
ತರೀ ಹಾಂವ್ ತುಜ್ಯೆರ್ ಉಪ್ರಾಚೊ ಗೆಲೊಂ
ಮೊಗಾಕ್ ಮೋಗ್ ತುಜೊ ಇನ್ನಾರ್ ಕೆಲೊ
ಕಾಳ್ಜಾಂತ್ ತುಕಾ ಆಸ್ರೊ ನಾ ದಿಲೊ ಸೊಮ್ಮಾ
ಮ್ಹಾಕಾ ಪಾತ್ಯಾಕ್ ಭಗ್ನಿ!

WORLD KONKANI LIBRARY



Accn No : 002882

ಹರೈಕ್ ತುಜೆ ವಳ್ವಳೆ-ಕಳ್ವಳೆ
ಮ್ಹಜೆಚ್ ಪಾಸತ್ ತುಂವೆ ಸೊಸ್ಲಲೆ
ಆಪವ್ನ್ ಮ್ಹಾಕಾ ತುಜ್ಯಾ ಮಾಂತಾಂತ್
ಉಬಾರ್‌ಲ್ಲಾ ತುಜ್ಯಾ ಪವಿತ್ರ್ ಹಾತಾಂತ್
ಹಾಂವೆಂಚ್ ಭಾಲೆ ಮಾರ್ಲೆ ಸೊಮ್ಮಾ
ಮ್ಹಾಕಾ ಪಾತ್ಯಾಕ್ ಭಗ್ನಿ.

ಹಜಾರಾಂ ವಯ್ರ್ ಹಜಾರ್ ಜೊಕ್ಲೊ ದಿಷ್ಟಿ
ತ್ಯಾ ತುಜ್ಯಾ ಖುರ್ಸಾಯಿಲ್ಲೆ ಕುಡಿ ಭಂವ್ತಿಂ
ಸಗ್ಳಿ ಕೂಡ್‌ಚ್ ಜಾಲ್ಲ್ಯಾ ಏಕ್ ಘಾಯ್
ತರೀ ತುಂ ಮ್ಹಜೆರ್ ಧಾರುಣ್ ಜಾಲೊ ನಾಂಯ್
ಹಾಂವೆಂಚ್ ತಸೊ ಜಾಲೊಂ ಸೊಮ್ಮಾ
ಮ್ಹಾಕಾ ಪಾತ್ಯಾಕ್ ಭಗ್ನಿ.

ಘಡ್ಯೆನ್ ಘಡಿ ನಿಯಾಳ್ ಹಾಂವೆ ಕೆಲೊ
ತುಜ್ಯಾ ಪವಿತ್ರ್ ಖುರ್ಸಾ ಮರ್ಣಾ ಪಾಟೊ
ತರೀ ಪಾತ್ಕಾಂತ್ಲೊ ಹಾಂವ್ ನಾ ಸುಟ್ಲೊಂ
ಸಂಸಾರಿ ಕ್ಷಣಿಕ್ ಸುಖಾಕ್ ವೆಂಗುನ್ ಆಟೊಂ
ಹಾಂವೆಂಚ್ ತುಕಾ ಖುರ್ಸಾಯೆಲ್ಲೊ ಸೊಮ್ಮಾ
ಮ್ಹಾಕಾ ಪಾತ್ಯಾಕ್ ಭಗ್ನಿ.

ಜಿವಿತಾ ಪಯ್ಲಾರ್

ಜಿವಿತಾ ಪಯ್ಲಾರ್ ಮ್ಹಜ್ಯಾ
 ಲಾಯ್ಲ್ಯಾತ್ ಹಾಂವೆ ದೊಳೆ
 ಚಿಂತ್ನಾಂ ಚಿಂತ್ನಾಂಕ್ ಮ್ಹಜ್ಯಾ
 ದಿಸ್ತಾ ಸಗ್ಳೆಂ ಮ್ಹಳೆಂ ಮ್ಹಳೆಂ
 ಚಿಂತ್ನಾಂ ಮ್ಹಜಿಂ ಸೊಮ್ಯಾ
 ನಿತ್ಕಾಯ್ ತುಂ ಪಯ್ಲೆಂ
 ಜಿವಿತಾ ಪಯ್ಲಾರ್ ಮ್ಹಜ್ಯಾ
 ಲಾಯ್ಲ್ಯಾತ್ ಹಾಂವೆ ದೊಳೆ.

ಪಯ್ಲ್ ಮ್ಹಜೆಂ....

ಮಿಶೆಚೊ ದೊಂಗೊರ್ ಚಡ್ತಾಂ
 ಆಶೆಚೊ ಪಾಗೊರ್ ಉಡ್ತಾಂ
 ನಿಸ್ರೊನ್ ಪಡ್ತಾನಾ ಕಿತ್ಯಾಕ್
 ತುಜೊ ಉಡಾಸ್ ಕಾಡ್ತಾಂ?
 ಮೆಟಾಂ ಮೆಟಾಂಕ್ ಮ್ಹಜ್ಯಾ ಸೊಮ್ಯಾ
 ಸಾಂಬಾಳ್ನ್ ಮ್ಹಾಕಾ ಪಳೆ
 ಜಿವಿತಾ ಪಯ್ಲಾರ್ ಮ್ಹಜ್ಯಾ
 ಲಾಯ್ಲ್ಯಾತ್ ಹಾಂವೆ ದೊಳೆ.

ಹಾಂವ್ ಜಾಣಾ.....

ಜಿವಿತ್ ಮ್ಹಜೆಂ ರಿತೆಂ
 ರಚ್ಕಾರಾ ತುಜ್ಯೆವಿಣೆ
 ಫುಂಕ್ಲ್ಯಾರ್ ಪುರೊ ತುಂವೆ
 ಕಾಬಾರ್ ಮ್ಹಜೆಂ ಜಿಣೆ
 ಸ್ಫುತಿ ತುಜಿ ಗಾಂವ್ಕ್ ಸೊಮ್ಯಾ
 ದೀ ತುಂ ಮ್ಹಾಕಾ ಫಾಲೆಂ
 ಜಿವಿತಾ ಪಯ್ಲಾರ್ ಮ್ಹಜ್ಯಾ
 ಲಾಯ್ಲ್ಯಾತ್ ಹಾಂವೆ ದೊಳೆ.

ಸ್ವಾರ್ಥಿ ಹಾಂವ್

ಚಲ್ತಾಂ ಚಲ್ತಾಂ
 ಚಿಂತಿತ್ ವೈತಾಂ
 ವಾರೆಂ, ಪಾವ್ನ್
 ಚಲೊಂಕ್ ಜಾಯ್ನಾ
 ವೊತಾ ದಾವ್
 ಸೊಸುಂಕ್ ತಾಂಕಾನಾ
 ಪಿಡಾಶಿಡಾ
 ಕಿತ್ಯಾಕ್ ಚುಕಾನಾ?
 ಕಟಾ ಕಟಾ
 ಪಯ್ಲ್ ಮ್ಹಜೆಂ
 ಮೆಟಾ ಮೆಟಾಕ್
 ಜಾತಾ ವೊಚೆಂ
 ತರ್ ಕಿತ್ಯಾಕ್ ಮ್ಹಾಕಾ
 ಪಡೊನ್ ಗೆಲಾಂ
 ತುಜೆಂ, ತಾಚೆಂ
 ತಾಂಚೆಂ, ಹಾಂಚೆಂ?

ಭಾಗಿ ತೊ
 ತ್ಯಾಗಿ ತೊ
 ನಿಸ್ವಾರ್ಥಿ ತೊ
 ಫೊಸ್ ಫೊಸ್
 ಪಾನಾಂ ವ್ಹಾವ್ನ್
 ವೊತಾ ಮಾರ್ ಸೊಸ್ತಾ
 ವಿಕಾಳ್ ಸಾರೆಂ ವೊಡ್ನ್
 ಸುಖಾಳ್ ವಾರೆಂ ವೊಂಕ್ತಾ
 ಭುಮಿಕ್ ಸಾವ್ಲಿ ವೊಂಪ್ತಾ
 ರಾಸ್ ರಾಸ್
 ಪಾಳಾಂ ಚರವ್ನ್
 ವಾಟ್ಪುರ್ಯಾ ಮ್ಹಾಕಾ
 ಬಸುಂಕ್ ಸೊಡ್ತಾ
 ಆನಿ...
 ಸ್ವಾರ್ಥಿ ಮ್ಹಜ್ಯೆ ಮತಿಕ್
 ಸಾಂಗ್ತಾಯ್ ದೆವಾ
 ರುಕಾ ಭಾಶೆನ್ ಕರುಂಕ್
 ನಿಸ್ವಾರ್ಥಿ ಸೆವಾ!!

ಚಲ್ತಾಂ ಚಲ್ತಾಂ
 ಯೇವ್ನ್ ಪಾವ್ತಾಂ
 ಸಾವ್ಲೆಕ್ ರಾವ್ತಾಂ
 ವಿಶಾಲ್ ರುಕಾಚ್ಯಾ
 ರೆಫೊಡ್-ವಾರ್ಯಾಕ್
 ವೊತಾ ಉಚ್ಯಾಕ್
 ಆಸಾ ಉಭೊ
 ಖಿಂತ್ ನಾಸ್ತಾಂ!!

ಪಯ್ಲಿ ರಾತ್

ಉಬಾರ್ಡ್ ತುಜೆ ದೊಳೆ
 ಮೊಗಾನ್ ಮ್ಹಾಕಾ ಪಳೆ
 ಹಾಂವ್ ತುಜೊ ಮೊಗಾ, ತುಂ ಮ್ಹಜೆಂ
 ಲಜ್ಜಾಯ್ ಕಿತ್ಯಾಕ್ ಮೊಗಾ....ಯೇ..ಯೇ...ಯೇ
 ಮ್ಹಜ್ಯಾ ಗೊಪಾಂತ್ ಯೇ.

ಭಾಗಿ ಆಯ್ಲಿ ರಾತ್
 ಆಮ್ಚ್ಯಾ ಮಿಲನಾಚಿ
 ಉಘಡ್ತಲಿ ಮೊಗಾ
 ದಾರ್, ನವ್ಯಾ ಜಿವಿತಾಚೆಂ
 ವಿಸರ್ ಘಾಲುನ್ ಆಂಕ್ವಾರ್ ಜಿಣಿಯೆಕ್
 ವಾಟ್ ಧರ್ ಮೊಗಾ ತುಂ, ಮಾಯ್ಪಣಾಚಿ.

ಚಿಂತ್ಲಾಂ ತುಜಿಂ ಮೊಗಾ
 ಮನಾಂತ್ ಗುಪಿತ್ ಆಸ್ಲಾರ್
 ಉಪ್ಕಾರ್ಚೆಂ ನಾ ಹಾಂಗಾ
 ದೊಗಾಂಯ್ ಚಿಂತುನ್ ಆತಾಂ ಬಸ್ಲಾರ್
 ತುಜ್ಯೆಚ್ ಭಾಶೆನ್ ಬಾಯೆ ಹಾಂವೆಂಯ್ ಲಜ್ಜಾರ್
 ಜಾಂವ್ಚಿ ನಾ ಹಿ ರಾತ್, ಪಾಶಾರ್.

ಲಾಂಬ್ ಜಿಯೊಂ

ರಾಕ್ ತುಂ ಆಮ್ಕಾಂ ಸರ್ವೇಸ್ಪರಾ
ರಾಕ್ ಆಮ್ಕಾಂ ಕೊಂಕ್ಣಿ ಕಲಾ ಮಾತಾ.

ರಾಕ್ ತುಂ ಆಮ್ಕಾಂ ಕೊಂಕ್ಣಿ ಕಲಾ ಮಾತೆ
ತುಜ್ಯೆರ್ ಪಾತ್ಯೆವ್ನ್ ವ್ಹಾವಯ್ಲಾಂ ಹೆಂ ವೊಜೆಂ
ಎಕಾ ಮನಾನ್ ವಾವುರ್ಪಾಂವ್
ತುಜಿ ಉನ್ನತಿ ಆಮಿ ಆಶೆತಾಂವ್
ನೆಣಾರಿ ಭುರ್ಗ್ಸಾಂಕ್ ಆಮ್ಕಾಂ ಸಾಂಬಾಳ್
ಘಾಲುನ್ ತುಜೆಂ ಬೆಸಾಂವ್.

ಜಿಯೊಂ, ಜಿಯೊಂ ಆಮ್ಚಿ ಕೊಂಕ್ಣಿ ಕಲಾ
ಜಿಯೊಂ ಸದಾಂ ಜಿಯೊಂ ತಿಚಿಂ ಭುರ್ಗಿಂ ಬಾಳಾಂ
ಲ್ಹಾನ್, ವ್ಹಡ್ ಎಕ್ದಾಂಯ್ ಜಾಲ್ಯಾಂವ್ ಹ್ಯಾ ಭಾಗಿ ವೆಳಾ
ಅರ್ಪಿತಾಂವ್ ಕಿರ್ಕೊಳ್ ಕಾಣಿಕ್ ತುಜ್ಯಾ ಪಾಯಾಂಥಳಾ.

ಕೊಂಕ್ಣಿ ಜೊಂದೆರ್ ಆಮ್ಚೆಂ ಶಾಬಿತ್ ಉಭೊಂದಿ
ವಯ್ರ್ ಅಂತ್ರಳಾರ್ ಅಮರ್ ಜಾವ್ನ್ ಸೊಭೊಂದಿ
ಸಗ್ಳೊ ಸಂಸಾರ್ ತಾಚ್ಯಾ ಮುಳಾಂತ್ ಜಮೊ ಜಾಂವ್ಚಿ
ಏಕ್ ತಾಳೊ ಆಯ್ಕೊಂದಿ, ಜೈ ಕೊಂಕಣ್ ಮಾತಾ... ಜೈ ಕೊಂಕಣ್ ಮಾತಾ.

ಮೋಗ್ - ಕಾಜಾರ್

ಕಾಜಾರಾ ಆದಿಂ ಮೋಗಾಂತ್ ಅನಿಸ್ಕಳ್‌ಪಣ್
ಚತ್ರಾಯ್! ಜಿವಿತ್ ತುಜೆಂ ರಡಾತ್
ಕಾಜಾರಿ ಭೆಸಾಂತ್ ಸಾಂಬಾಳ್ ಪವಿತ್ರಪಣ್
ಎಕಾಮೆಕಾ ಶಾಶ್ವಿತ್ ಬಾಂಧ್ ಘಡಾತ್.

ಉಡಾಸ್ ದವರ್.....

ದುಭಾವಿ ಮೋಗ್ ಧೊಡ್ಯಾಂಕ್ ವಾಡ್ತಾ ವೀಕ್
ಸೊಡ್‌ದೊಡ್ ಜಿಣೈಕ್ ಹಾಡ್ತಾ ಜೀಕ್.

ಹುನ್‌ಹುನ್ ಖಾಶಿ ತರ್
ಜಿಬೆಕ್ ತುಜ್ಯಾ ಪೊಡ್ ಯೆತಾ
ನಿಂವವ್ನ್ ಖಾಶಿ ಜಾಲ್ಯಾರ್
ತೊಂಡಾಕ್ ತುಜ್ಯಾ ಗೋಡ್ ಲಾಗ್ತಾ.

ದೆಕುನ್.....

ಕಾಜಾರಾ ಆದಿಂ ಮೋಗ್ ಸೆಳ್ಳೆಳ್ತಾ
ಕಾಜಾರಾ ಉಪ್ರಾಂತ್ ತೊ ಜಳ್ಳೆಳ್ತಾ
ಅಂಕ್ವಾರಿ ಮೋಗಾಂತ್
ಆಟೆವಿಟೆ ಆಸ್ತಾತ್ - ಸುಶೆಗ್ ನಾ
ಜಿವ್ಯಾ ಲಾಂಕ್ಡಾಂತ್
ಧುಂವೊರ್ ಆಸ್ತಾ - ಧಗ್ ನಾ.

ಚಿಂತುನ್ ಪಳೆ.....

ಜರ್ ಬಾಯ್ಲ್ ಕುರ್ಡಿ, ಘೊವ್ ಮೊನೊ
ಎಕಾಮೆಕಾಚೊ ಮೋಗ್ ಜಾಂವ್ಚೊನಾ ಉಣೊ.

ಪುನರ್ ಪ್ರಕಾಶನಾಚಿಂ ಎದೊಳ್ಚಿಂ ಪುಸ್ತಕಾಂ

- | | |
|--|---------------------------|
| 1. ಸ್ವಪ್ನಾಂ ಆನಿ ಭಗ್ನಾಂ | - ಡೊಲ್ಪಿ, ಕಾಸ್ಸಿಯಾ |
| 2. ವಾಟಿ ವಯ್ಲೊ ಕಾಂಟೊ | - " " |
| 3. ರೊಳ್ಳೆಂತ್ ಲಿಪ್‌ಲೊ ಸೊರೊಪ್ | - " " |
| 4. ತುಜೆ ಸರ್ಶಿನ್ ಆಪಯ್ | - " " |
| 5. ಹಾಂವ್ ಜಿವಂತ್ ಆಸಾಂ (ಪಯ್ಲೊ ಭಾಗ್) | - " " |
| 6. ಪುಗಿಟೊ | - ಸಿಜೆಸ್, ತಾಕೊಡೆ |
| 7. ಭುಂಯಾರಾಂತ್ಲೊ ಘುಟ್ | - ಎಚ್. ಜೆ. ಗೋವಿಯಸ್ |
| 8. ಹಾಂವ್ ಜಿವಂತ್ ಆಸಾಂ (ದುಸ್ರೊ ಭಾಗ್) | - ಡೊಲ್ಪಿ, ಕಾಸ್ಸಿಯಾ |
| 9. ಮೊಳ್ಳಾ ವಯ್ಲಿ ದಿವ್ಪಿ | - " " |
| 10. ಪೊಕಣಾಂ | - ಸಿಜೆಸ್, ತಾಕೊಡೆ |
| 11. ಪಾತ್ಕಿ ಸ್ತ್ರೀ (ಗೀತಾ ನಾಟಕ್) | - ಡೊಲ್ಪಿ, ಕಾಸ್ಸಿಯಾ |
| 12. ಘಾತಾ ಪಾಟ್ಲೆಂ ಸತ್ | - " " |
| 13. ಸಾವ್ಲೆ ಪಾಟ್ಲಿ ದಾವ್ಲಿ (ಪಯ್ಲೊ ಭಾಗ್) | - " " |
| 14. ತಾಕಾ ಆಮಿ ಫಾಶಿ ದಿವ್ಯಾಂ | - ಎಡ್ವಿನ್ ಜೆ. ಎಫ್. ಡಿಸೋಜ |
| 15. ಸಾವ್ಲೆ ಪಾಟ್ಲಿ ದಾವ್ಲಿ (ದುಸ್ರೊ ಭಾಗ್) | - ಡೊಲ್ಪಿ, ಕಾಸ್ಸಿಯಾ |
| 16. ನಿತಿದಾರ್ | - ಸ್ಟೇನ್ ಅಗೇರಾ, ಮುಲ್ಕಿ |
| 17. ಶನಿ | - ಮಿಕ್‌ಮ್ಯಾಕ್ಸ್ |
| 18. ನಿರಾಪ್ರಾದಿ | - ಪಿ. ಡಿಸೋಜಾ, ಬೊಂಬೆ |
| 19. ದಿಶಾ | - ಪ್ರೇಮ್ ಕುಮಾರ್ |
| 20. ಸೊವೊ ಘೊಸ್ ಕಾಣಿಯೊ | - ಸ್ವಾಮಿ ಸುಪ್ರಿಯಾ, ಜೆ. ಸ. |
| 21. ಆಬ್ರಾಂವೆಂ ಯಜ್ಞದಾನ್ | - ಲುವಿಸ್ ಮಸ್ಕರೇನ್ಡಸ್ |
| 22. ಆದಿಂ ಆನಿ ಆತಾಂ | - ಸೈಮನ್ ಎಸ್. ರಾಸ್ಕಿನ್ಹಾ |
| 23. ಪಿಲಾತಾನ್ ದಿಲ್ಲೆಂ ಫರ್ಮಾಣ್ | - ಎಡ್ವಿನ್ ಜೆ. ಎಫ್. ಡಿಸೋಜ |
| 24. ಫಲಿತಾಂಶ್ | - ಡೊಲ್ಪಿ ಡಿಸೋಜ, ಕುಲ್ಯೇಕರ್ |
| 25. ತುಜಾ ರಗ್ತಾಕ್ ತಾನೆಲಾಂ | - ಡೊಲ್ಪಿ, ಕಾಸ್ಸಿಯಾ |
| 26. ಪಿಸೊ ಸಂಸಾರ್ | - ಸ್ಟೇನ್ ಅಗೇರಾ, ಮುಲ್ಕಿ |
| 27. ಮಸ್ತಿಲ್ಲೆಂ ಫುಲ್ | - ಎಮ್. ಪೆಟ್ರಿಕ್ |
| 28. ಸ್ಯಾಂದಲ್ | - ಲ್ಯಾನ್ಸೆಟ್, ಚಿಕ್‌ಮಂಗುರ್ |
| 29. ಫುರ್ | - ಟಾಟಾಲ್, ನಿಡೋಡಿ |
| 30. ಮಂಗ್ಳುರ್ಚಿಂ ಉಜ್ವಲ್ ರತ್ನಾಂ | - ಜೆ. ಬಿ. ಮೊರಾಯಸ್ |
| 31. ಶ್ವೇತಾಂತ್ಲಿಂ ಪುಲಾಂ (ಪಯ್ಲೊ ಭಾಗ್) | - ಎಡ್ವಿನ್ ಜೆ. ಎಫ್. ಡಿಸೋಜ |
| 32. ಶ್ವೇತಾಂತ್ಲಿಂ ಪುಲಾಂ (ದುಸ್ರೊ ಭಾಗ್) | - " " |

33. ಮಾಚ್ಚಾಲ್ಲೆಂ ಪಿಂತುರ್ - ಪ್ರೇಮ್ ಕುಮಾರ್
34. ಮೊಜಿ ವಾಟ್ ಮ್ಹಾಕಾ - ಮಿಕ್‌ಮ್ಯಾಕ್ಸ್
35. ಭೆಸಾಂ ಜಾಲ್ಲೆಂ ಕಾಳಿಜ್ - ಮೆಲ್ವಿನ್ ರೊಡ್ರಿಗಸ್
36. ದೆಸ್ವಾಟ್ - ಜೆರಿ, ಕುಲ್ಮೇಕರ್
37. ತಲಕಾವೇರಿಚಿ ಝರ್ - ಜೆಮಿ ಬರೋಕಸ್
38. ಭ್ರಮಿದ್ - ಮಿಕ್‌ಮ್ಯಾಕ್ಸ್
39. ಭಿತರ್ಲೆಂ ತುಫಾನ್ # - ಜೆ. ಬಿ. ಮೊರಾಯಸ್
40. ಗುಪಿತ್ ಘಾತ್ಯಾ - ರೊನಾಲ್ಡ್ ಪಿರೇರ್
41. ನಿಮಾಣಿ ಶೆಳಿ - ಎಡ್ವಿನ್ ಜೆ. ಎಫ್. ಡಿಸೋಜ
42. ಮೊಗಾಚಿ ರಾತ್ - " "
43. ರಡ್ತಾಯ್ ಕಿತ್ಯಾ? - ಜೆರಿ, ಕುಲ್ಮೇಕರ್
44. ಅಮರ್ ಪ್ರೇಮ್ - ಸಿಲ್ವೆಸ್ಟರ್ ಡಿಸೋಜ
45. ಮ್ಹೊಂವ್-ಮಿರಿ - ರಿಚ್ಚಿ ಲಸ್ತಾದೊ
46. ಮೊರ್ನಾಚೊ ತಾಳೊ - ಮೊಲ್ಕರ್ ಲಸ್ತಾದೊ
47. ಆಜ್ ಆಮಿ ಮಿನ್ ಕರ್ಯಾಂ - ಎಡ್ವಿನ್ ಜೆ. ಎಫ್. ಡಿಸೋಜ
48. ರೈಟರಾಚ್ಯೊ ಶಿಂತ್ಲ್ಯೊ - ಜೆರಿ, ಕುಲ್ಮೇಕರ್
49. ಸ್ವಾರ್ಥಿ ರಚ್ಣಾಂ - ರಿಚಾರ್ಡ್ ಡಿಸೋಜ, ಕವ್ತಾರ್
50. ವಿಚಾರ್ ಸಾಂಗ್ತಾಂ - ಸಂ. : ಎಮ್. ಪೆಟ್ರಿಕ್
51. ಮೊಜಾ ಕಾಳ್ಜಾಂತ್ಲೆಂ ಫುಲ್ - ದೊಲ್ಡಿ, ಕಾಸ್ಸಿಯಾ
52. ಪಿಮೆಂಟೊ - ಸ್ಟೇನಿ ಅಗೇರಾ, ಮುಲ್ಕಿ
53. ಲಡಾಯ್ - ಜೆರಿ, ನಿಡ್ವೋಬಿ
54. ತಾಚಿಂ ಹಾಡಾಂ - ರೊನ್ ರೋಚ್, ಕಾಸ್ಸಿಯಾ
55. 215 ದಾರುವಾಲಾ ಎಸ್ಟೇಟ್ - ಎಡ್ವಿನ್ ಜೆ. ಎಫ್. ಡಿಸೋಜ
56. ಒಲಿವಿಯಾ - ಎಮ್. ಪೆಟ್ರಿಕ್
57. ಎಕ್ಸಾಕ್ ರಚ್ಲೊ ಆನಿ ವಾಟೆರ್ ಸೊಡ್ಲೊ - ಮಿಕ್‌ಮ್ಯಾಕ್ಸ್
58. ಫರ್ಮಾಣ್ - ಸ್ಟೇನಿ ಅಗೇರಾ, ಮುಲ್ಕಿ
59. ಶಿಕಾರಿ - " "
60. ಉಚ್ಚಾಡ್ - ಭಾವ್ ಮೊನಿಸ್, ರುಡೊಲ್ಫ್ ಸೊಜ್
61. ಯೆಮ್ಕೊಂಡಾಚಿಂ ಮೆಟಾಂ - ಕ್ಲೆರೆನ್ಸ್, ಕೈಕಂಬ
62. ವಜ್ರಾಂಚೊ ಕುರೊವ್ - ಎಮ್. ಪೆಟ್ರಿಕ್
63. ಸ್ತ್ರೀ - ದೊಲ್ಡಿ ಡಿಸೋಜ, ಕುಲ್ಮೇಕರ್
64. ತಾಕಾ ಮೊಜೆರ್ ಮೋಗ್ ಆಸ್‌ಲ್ಲೊ - ಜೆರಿ, ಕುಲ್ಮೇಕರ್
65. ಕಾಳೊಕಾಂತ್ಲೊ ಕಾಳೊ - ಆ. ಆ. ಸಲ್ವಾಡ್
66. ಮಾಯಾಕ್ ಜಾಲ್ಲೆಂ ಮಾಯಾ - ಸಿಲ್ವೆಸ್ಟರ್ ಡಿಸೋಜ, ಮೈಸೂರ್

- | | |
|--------------------------------|---------------------------|
| 67. ಸೊಧ್ವಾಂ | - ಸ್ಪೇನ್ ಅಗೇರಾ, ಮುಲ್ಕಿ |
| 68. ಪಾಟಿಂ ಘರಾ | - ಚೆರಿ, ನಿಡ್ವೋಡಿ |
| 69. ನಿರ್ಮಿಲ್ಲೆಂ ಚುಕಾನಾ | - ಲುವಿಸ್ ರೇಗ್ |
| 70. ಹಾಂವ್ ಜಿಯೆತಾಂ | - ಎಡ್ವಿನ್ ಜೆ. ಎಫ್. ಡಿಸೋಜಾ |
| 71. ಕಾಳೆಂ ರಗಾತ್ | - ಕ್ಲೆರೆನ್ಸ್, ಕೈಕಂಬ |
| 72. ತಕ್ಲೆಂತ್ಲೊ ದೆಂವ್ಚಾರ್ | - ಭಾವ್ ರುಡೋಲ್ಫ್ |
| 73. ಸ್ಪರ್ಧಿ ಆನಿ ಪ್ರತಿಸ್ಪರ್ಧಿ | - ಸ್ಪೇನಿ ಅಗೇರಾ, ಮುಲ್ಕಿ |
| 74. ಜುದಾಸಾಚಿ ಜುಗಾರ್ | - ವೊಲ್ಟರ್ ಲಸ್ಕಾದೊ |
| 75. ಆಕ್ಸಿಡೆಂಟ್ | - ಕೆವಿನ್ ಡಿಮೆಲ್ಯೊ |
| 76. ಮಹಾತ್ಮಾ | - ಚೆರಿ, ನಿಡ್ವೋಡಿ |
| 77. ಹೆಂ ಕಾಳಿಜ್ ತುಜೆಂ | - ಡೊಲ್ಫಿ, ಕಾಸ್ಸಿಯಾ |
| 78. ಘರ್ಷಣ್ | - ಸ್ಪೇನ್ ಅಗೇರಾ, ಮುಲ್ಕಿ |
| 79. ಲಿಪಯಿಲ್ಲೆಂ ಸತ್ | - ಎಚ್. ಜೆ. ಗೋವಿಯಸ್ |
| 80. ಶಾಂತಿಬಾಯಿ ಹೆರ್ ಕಥಾ | - ವಿವಿಡ್ ಲೇಖಕ್ |
| 81. ಹಾಲ್-ಚಾಲ್ | - ಪಿ. ಡಿಸೋಜಾ |
| 82. ಅಮಾನುಷ್ | - ಆಧುನಿಕ್ ನಾರಿ |
| 83. ನಿರಂತರ್ | - ಕೆವಿನ್ ಡಿಮೆಲ್ಯೊ |
| 84. ನಿರ್ಮೋಣ್ | - ಶ್ರೀ ಕೈದಿ |
| 85. ಬಹಿಷ್ಕಾರ್ | - ಆಧುನಿಕ್ ನಾರಿ |
| 86. ಮೊಗಾಚೆ ಕಳ್ಳಳೆ | - ನವೀನ್, ಕುಲ್ಕೇಕರ್ |
| 87. ತುಂಚ್ ಮೊಜೆಂ ಜಿವಿತ್ (ನಾಟಕ್) | - ಡೊಲ್ಫಿ, ಕಾಸ್ಸಿಯಾ |
| 88. ಫಾರಿಕ್ವಣಾಚೊ ಪಾಸ್ | - ಬಾತ್ತಿ, ಕೆಲರಾಯ್ |
| 89. ಆಲ್ಮಾಂಚೆಂ ಮೀಸ್ | - ಜೊನ್ ಲೋಬೊ, ಕಧೈ |
| 90. ಅಸಹಾಯಕ್ | - ಆಧುನಿಕ್ ನಾರಿ |
| 91. ಚಂದ್ರಮಾ | - ಶಾಂತಿಪ್ರಿಯ, ಕಿನ್ನಿಗೋಳಿ |
| 92. ಧೈರಾಧಿಕ್ ಸ್ತ್ರೀ (ನಾಟಕ್) | - ಡೊಲ್ಫಿ ಕಾಸ್ಸಿಯಾ |
| 93. ರೊಜಿಚಿ ಚೂಕ್ ಆಸಾ? | - ಚೆರಿ, ಕುಲ್ಕೇಕರ್ |
| 94. ಹಾಂವ್ ಪಾತ್ಕಿ (ನಾಟಕ್) | - ಡೊಲ್ಫಿ, ಕಾಸ್ಸಿಯಾ |
| 95. ರಾತಿಚಿಂ ವೊರಾಂ ಆಟ್ (ನಾಟಕ್) | - ಡೊಲ್ಫಿ, ಕಾಸ್ಸಿಯಾ |
| 96. ಜುಗಾರ್ | - ಗ್ಲೇಡಿಸ್ ರೇಗೊ |
| 97. ಸ್ವೀಕಾರ್ | - ಆಧುನಿಕ್ ನಾರಿ |
| 98. ದುಭಾವಾಚೊ ಧುಂವೊರ್ (ನಾಟಕ್) | - ಡೊಲ್ಫಿ, ಕಾಸ್ಸಿಯಾ |
| 99. ತುಂಚ್ ಮೊಜೊ ದಾತಾರ್ | - ವಿನ್ನಿ ಡಿಸೋಜಾ, ಬೆಳ್ಳಣ್ |
| 100. ಮ್ಹಾಕಾ ಮಾಘ್ ಕರ್ | - ಡೊಲ್ಫಿ, ಕಾಸ್ಸಿಯಾ |

ಕವನಾಂ ದಾಳಿ

101. ಮಿರಿಸ್ ಆಪ್ತಾ ಆಪ್ತಾಚೊ
102. ಬಿಂಯ್ಸರ್ ಆಸಾ ಬಚಾವಿ? (ನಾಟಕ್)
103. ಬೋರ್ಡಿಂಗ್
104. ಪತಿರಾಯ್
105. ಫಾಂತ್ಯಾಚೊ ಸುಕ್ರು
106. ಪಿಸೊಳಿಂ (ಕವಿತಾ ಸಂಗ್ರಹ)
107. ಪುಣ್ವೆಚೊ ಚಂದ್ರ
108. ಮೊಗಾ ಮ್ಹಾಕಾ ವಾಟ್ ದಾಕಯ್
109. ಲೊಟ್ರೆಚೊ ದುಡು
110. ಎಪ್ರಿಲ್ 22
111. ಚಂದ್ರರೇಖಾ
112. ಪುಷ್ಪಗಿರಿ
113. ಹಾಂವ್ ತುಕಾ ಭಗ್ಸುಂಚಿಂ ನಾ
114. ಕಾಳೊಕಾ ಪಾಟ್ಲಿ ಸಾವ್ಲಿ
115. ಕವಿತಾ ದಾಳಿ

ಲೊರೆನ್ಸ್ ಡಿಸೋಜಾ, ಕಾಸ್ಸಿಯಾ

- ಸ್ಟೇನಿ ಅಗೇರಾ, ಮುಲ್ಕಿ
- ಡೊಲ್ಫಿ, ಕಾಸ್ಸಿಯಾ
- ಲ್ಯಾನ್ಸಿ ಪಿಂಟೊ ನಾಯಕ್
- ಆಧುನಿಕ್ ನಾರಿ
- ಮನು, ಬಾಪ್ರೇಯ್ಸ್
- ಅನಿಲ್ ಪೆರ್ನಾಲ್
- ಮನು, ಬಾಪ್ರೇಯ್ಸ್
- ಪಾವ್ಲ್, ಬಳ್ಳುಂಜೆ
- ಜೊನೆಲ್ ಸೊಜ್, ಕಾಸ್ಸಿಯಾ
- ಎಚ್. ಜೆ. ಗೋವಿಯಸ್
- ಮನು, ಬಾಪ್ರೇಯ್ಸ್
- ಮನು, ಬಾಪ್ರೇಯ್ಸ್
- ಎಚ್. ಜೆ. ಗೋವಿಯಸ್
- ಡೊಲ್ಫಿ, ಕಾಸ್ಸಿಯಾ
- ಲೊರೆನ್ಸ್ ಡಿಸೋಜಾ, ಕಾಸ್ಸಿಯಾ



ಕಾಸ್ಸಿಯಾಂತ್ಯಾ ಬೊವ್ ಥೊಡ್ಯಾ ಫಾಮಾದ್ ನಾಟಕ್ ಬರಯ್ಣಾರಾಂ ಮಧಂ
ಲೊರೆನ್ಸ್ ಡಿಸೋಜಾ ಎಕ್ಲೊ. ಹೊ ಫಕತ್ ನಾಟಕಿಸ್ತ್ ನ್ಹಯ್ ಬಗರ್ ಪದಾಂ
ಫುಡ್ಲಾರ್ ಆನಿ ರೊಸಾಳ್, ಪ್ರಾಸಾಳ್ ಕವಿತಾಂಚೊ ಕವಿಯ್ ಜಾವ್ನಾಸಾ.
ಆಪ್ಲೆ 19 ವರ್ಸಾಂಚೆ ಪ್ರಾಯೆರ್‌ಚ್ ಪ್ರಖ್ಯಾತ್ ನಾಟಕಿಸ್ತ್, ಕಲಾಕಾರ್,
ಹಾಸ್ಯ ಚಕ್ರವರ್ತಿ ಫ್ರಾನ್ಸಿಸ್ ಫೆರ್ನಾಂಡಿಸಾಚ್ಯಾ ನಾಟಕಾಕ್ ಶೀರ್ಷಿಕ್ ಗೀತ್
ಬರವ್ನ್ ಹ್ಯಾ ಕ್ಷೇತ್ರಾಕ್ ಪ್ರವೇಶ್ ಘೆತ್‌ಲ್ಲ್ಯಾ ಲೊರೆನ್ಸಾನ್ ಉಪ್ರಾಂತ್ ಆಪ್ಲಿ

ಲಿಖ್ಣಿ ಸರಾಗ್ ವಾಪುರ್ಲಿ. 9 ನಾಟಕ್ ಬರಯ್ಲಿ, ಶೆಂಬೊರಾಂ ವಯ್ರ್
ಪದಾಂ ಘಡ್ಲಿಂ ಆನಿ 'ರೊನ್-ಲೊರೆನ್ಸ್' ಸಂಗೀತ್ ಪಂಗ್ಡಾಂತ್
ಜೊವ್ವ್ಯಾಂತ್ಲೊ ಎಕ್ಲೊ ಜಾವ್ನ್ ಆಡೂನ್ ವಾವುರ್ತಾ. ವೆಳಾಕಾಳಾ
ತಕಿದ್ ಲಗ್‌ಬಗ್ ದೆವ್ರಿಂ ಕವಿತಾಂ ಆನಿ ಚುಟುಕಾಂ ಬರವ್ನ್ ಪತ್ರಾಂನಿ
ಪ್ರಕಟ್ ಕೆಲಿಂ. ಜೊಟಾಂನಿ ಮೆಜೆತ್ ತಿತ್ಲೊ ಮಟ್ವೊ ಕಾಣಿಯೊ
ಬರವ್ನ್ ಜಾತಚ್ ಆಪ್ಣಾಕ್ ಸಹಜ್‌ಲ್ಲೆಂ ಹಂ ಕ್ಷೇತ್ರ್ ನ್ಹಯ್ ಮ್ಹಣ್
ಚಿಂತುನ್ ವಿನೋದ್ ಬರಂವ್ಕ್ ಲಾಗ್ಲೊ. ಆಡೂನ್ ಹೊ ಕವಿತಾಂ,
ಪದಾಂ, ಚುಟುಕಾಂ ಆನಿ ವಿನೋದ್ ಬರವ್ನ್ ಆಸಾ.

63 ವರ್ಸಾಂಚ್ಯಾ ಹುಂಬ್ರಾರ್ ಆಸ್ವಾರ್‌ಯೀ ರಂಗ್‌ಮಂಚಾರ್
ತರ್ವಾಚ್ಯಾಂಕ್ ಲಿಜೆಕ್ ಘಾಲ್ಚೊ ಪರಿಂ ಹೊ ದಿಸ್ತಾ ಆನಿ ವಾವುರ್ತಾ.
ಉಣ್ಯಾ ಉಲೊಣ್ಯಾಚೊ, ಗುಂಡ್ ಚಿಂತ್ನಾಕ್ ಮಹತ್ವ್

ದಿಂವ್ಚೊ ಮಾನಸ್ತ್ ಲೊರೆನ್ಸ್ ಪ್ರಕೃತಿ ಪ್ರೇಮಿ-ಕವಿ ಮ್ಹಳ್ಳಾರ್
ಚಡ್ ಸೊಂಪೆಂ ಕಶೆಂ ಮ್ಹಾಕಾ ಭಗ್ವಾಂಚೆಂ ಚಡ್ ಸೊಂಪೆಂ ಕಶೆಂ ಮ್ಹಾಕಾ ಭಗ್ವಾಂಚೆಂ
ಹಾಂವ್ ಹಾಕಾ ಸರ್ವ್ ಬರೆಂ ಮುಗ್ತಾನಾ ಹಾಚಿ ಕವನಾಂ ಪ್ರಂಜಿ ಆನಿಕಿ
ಸಬಾರ್ ಪುಸ್ತಕಾಂ ರುಪಾರ್ ಪ್ರಕಟ್ ಜಾಂವ್ಪಿತ್ ಮ್ಹಣ್ ಆಶೆತಾಂ.

- ದೊಲ್ಫಿ, ಕಾಸ್ಸಿಯಾ

